
गिल्गमेश , उरूक शारांत राजा 


गिल्पमेशाची प्रतापी कर्तुपां हांव संवसारांत पर्गट करतलों . हो आसलो ओक 
मनीस , जाका सगळ्या वस्तूं - गजालींचें गिन्यान आसलें . हो आसलो अक राजा 
जाका संवसाराच्या सगळ्या देसांची खबर आसली . तो शाणो , बुदंवत आसलो . 
ताका गूढ दिसताले आनी गुठाच्यो गजाली कळटाल्यो . बुडटी येवचे आदीं 
आदल्या दिसांची ताणेच आमकां ओक काणी हाडून दिली . तो लांबदीक यात्रेक 
गेल्लो . पुरो जावन थकून पडिल्लो . वावर कश्ट उस्पून झरून गेल्लो . परतो 
आयले उपरांत ताणें विसव घेतलो . ही सगळी काणी ताणेंच ओके फातरीचेर 
बरोवन काडली . 

जेन्ना देवांनी गिल्गमेशाक रचलो , तेन्ना ताणीं ताका ओक संपूर्ण मनश्याची 
कूड दिली . शामास , ह्या वैभवी सूर्य देवान ताका पर्जळीत सोबिताय फावो केली . 
आदाद- ह्या झड - मोडाच्या देवान ताका गडगंज धिटाय प्रदान केली . त्या म्हान 
देवांनी ताची सुन्दरताय संपूर्णायेक पावयली . हेरांक सगळ्यांक फाटी उडोवन , 
रानवटी - अबूज पाड्या - बैला भशेन भंयांकृत । ताका दोन तिसरे वांटे देव केलो 
आनी ताचो तिसरो यांटो मनीस - रूपात राखून दवरलो . 

उरूक शारांत ताणें दुर्गा उबारली , वरीश्ट कोटा बांदली . आनी येआणाच्या 
आशिर्वादान , अनु , ह्या मळबाच्या देवा खातीर ओक देवूळ बांदलें . तशेंच आनीक 
ओक देवूळ इश्तार हे मोगाचे देवते पासत बांदलें . आयज मेरेन तें उबें आसा . 
ताचेर नदर भोवडायात . ताचें भायलें दुरीग , जंयच्यान भोंवतण्यां पाखाट्यो 

लायिल्ल्यो आसात , तें तांब्याच्या चकचकान लखलकून येता . आनी भितरलें 
दुरीग आसा तसले सारकायेचें आनीक खंयच सोदून मेळचे ना . ताच्या हुमऱ्याचेर 
पांय दवरात . तो प्राचीन - पोरणो जावन आसा . येआणा - हे मोग , आनी झुजाचे 
देवते इश्तारेच्या राबित्यांत वचात . तसले बिराड खंयच्याच उपरांतल्या राजान , 
खंयच्याच जिवो - आशिल्ल्या मनश्यान त्या पांवड्यावेल्या माजार हाडले ना . उरूक 
शाराच्या कोटां - दुर्गांचेर चडात . ताचे वयल्यान चलून - चमकून वचात , हांव सांगतां . 
ताचे बुन्यादीचे आनी पाडसाचे फातर पळेवन घेयात आनी ताची फातरां - बांदावळ 
तपासून पळेयात . ती भाजून केल्ल्या विटांची आनी बेस बरी न्हय गा ! सात 
रूशींनी तिची बुन्याद बसयल्ली . 

1. एन्कीडूचे येणे 


गिल्गमेश भायल्या संवसाराची भोंवडी करच्याक म्हणून भायर सरलो . 
उरूक शारांत पावसर ताका आनी ताच्या ताकत - शस्त्रांक आडायतलो कोण - ओक 
मनीस मेळ्ळो ना . पूण उरूकाचे दादले मनीस आपणाल्या घरांनी आप - आपले 
भितर गुणगुणूंक लागलेः ' गिल्गमेश आपले मौजे खातीर घांट वाजयता . ताचे 
मिजास - मस्तीक दिसाक तशें रातीक बंदन ना . खंयचोच पूत आपल्या बापाय 
लागी उरना , कित्याक गिल्गमेश तांकां सगळ्यांक , भुरग्यांक लेगीत , उखलून 
व्हरता . तरीय ओक राजा म्हळ्यार आपणाले प्रजेक ओक राखणो जावपाक जाय . 
ताची ओंडावण - वासना खंयचेच आंकवारीक आपणाल्या मोग्या कडेन सोडी नाः 
झुजाऱ्याची धूव , न्हय म्हणून सरदाराली बायल . तरीय आसतना हो तर आसा 
शाराचो गोंवळी - राखणो , शाणो - बुदवंत , शिरवंत आनी धिरिश्ट - निर्धारी मनीस . 

देवांनी तांचें रूधन - मागणें आयकलें . सर्गा - वेल्यान देवांनी उरूक शाराच्या 
धनयाक , अनूक , उरूकाच्या देवाक व्हडल्यान आडून सांगलेः “ रानवटी पाड्या 
बैला सारको ओके देवीन ताका घडोवन हाडलो . ताच्या घटाये - शस्त्रांक कोणाच्यानूच 
आडांवक जायना . खंयच्याच पुताक तो आपल्या बापाय कडेन सोडी ना . कित्याक 
गिल्गमेश तांकां सगळ्यांक व्हरता . आनी हो राजा , आपले प्रजेचो गोंवळी 
राखणो , व्हय गा ? ताची ओडावण - वासना खंयचेच आंकवारीक आपल्या मोग्या 
कडेन सोडी ना , न्हय म्हळ्यार “ झुजाऱ्याली धूव आनी सरदाराली घरकान्न 
लेगीत व्हरपाची वाटायना . ' 

जेन्ना अनून तांचे रडणे - मागणें आयकलें , तेन्ना देवांनी अरुरू , हे रचणुके 
देवीक उलो मारलो आनी म्हळे : “ तुवें ताका घडोवन हाडलो , हे अरुरू ; आतां 
ताचे सारकायेचो आनीक ओकलो रचून घे . ताचें पडबिंब कशें तो जांवदी , ताचें 
दुसरें रूप , झड - मोडाचे काळीज त्याच झड - मोडाच्या काळजा सारकें ! ताणीं दोगांयनी 
अकामेकाकडेन फुडो करून झगड - झुजचे आनी उरूक शार मोन्यांनी सोडून 
वचचें . ' 
अशें 

आसून आनी तें आयकून , देवीन आपल्या मनांत ओक प्रतिमा कांतयली 
आनी ती म्हळ्यार मळबाच्या देवाची , अनू - च्या जिवा पसून तयार केल्ली . तिणे 
आपणाले हात उदकांत बुडयले आनी तांतली इल्लिशी माती चिमटेंत काडली . ती 
तिणें अरण्यांत पडूंक दिली . आनी ते मातयेंतल्यान श्रेश्ट एन्कीडू रचून आयलो . 
ताच्यांत खाश्या निनुरता , ह्या झुजा - देवाचे सुगूण आस्पावताले . ताचें आंग पांग 
खडबडीत आसलें . ताच्या माथ्याक बायलां भशेन लांबदीक केंसां मोवळां आसली . 
भाता - कणसांची देवी , निसबा - च्या केसां मोवळां भशेन ती फुलता - धोलतालीं . 
ताची कूड दाट - जटां - केंसांनी भरून वोत्ताली , सामुक्वान , ह्या गोरवां - देवाचे भशेन . 
तो मनीसकुळाक वळखनासलो . रोयिल्ले जमनी विशीं ताका कांयच समजनासलें . 

एन्कीडू मेरवां वांगडा दोंगरांचेर आनी रानांत भोंवून थंयचे पाचवें तण 
चरचरीत खातालो . उदका झरीचेर वचून रानवटी मोनजाती बरोबर रावन तांचेच 
धोलीत रीग घेतालो . त्याच रानवटी मोनजाती हिंडां सांगातान तो उदक पिवपांत 
सुखावतालो . पुण ओक दीस मोनजातींक जाब्बो घालून धरपी ओका शिकारी 
मनश्याक तो उदक - पिवपाचे सुवातेर सामको तोंडा मुखार भेटलो . कित्याक , ती 
रानवटी जनावरां ताचे हहीत भितर सरिल्ली . सतत तीन दीस तो ताका सामको 
तोंडाक तोंड दिवन मेळ्ळो . आनी ताका पळेवन तो शिकारी आकांताचे भिरांतीन 
सामको थंड - किरांव जावन बर्फेलो . 

ताचो जीव सुकून वातडेलो . आपणे धरिल्ली मोनजात घेवन तो शिकारी 
आपल्या गांव - घरा परतलो आनी ताची वाचा धरिल्ले भशेन जाली . तो आकांतान 
मुयेल्लो आनी भेरेल्लो . लांबदीक भोंवडी करून आयिल्ल्या मनश्या भशेन ताचो 
चेहरो बदलून आयिल्लो . कांपरो सुटिल्ल्या काळजान ताणें आपल्या बापायक 


एन्कीडूचे येणे 

म्हळ : “ बापा म्हज्या , थंयच्या दोंगरांवेल्यान सकला येतलो ओक मनीस आसा , जो 
हेरा खंयच्याच मनश्या सारको दिसना . तो संवसारांतलो सगळ्यांत शक्तिवंत 
मनीस . तो सर्गा - वेल्या अमर देवां सारको दिसता . तो रानवटी मोनजातीं वांगडा 
दोंगरां - वेल्यान हेडत भोंवता आनी धर्तरे - वेलें तण खाता . तो तुमच्या भाटांतल्यान 
भोंवता आनी उदका बांयां लागी आनी झरीचेर देंवन येता . म्हाका ताची भोव 
आंकांताची भिरांत दिसता . हांव ताचे लागी वचपाक धाडजना . हांव खंणटा ते 
फोंड तो पुरून उडयता आनी मोनजातींक धरपाक मांडिल्ले म्हजे जाब्बे तो पिंजून 
वादो - तिस्त्यो करता . जाळ्यांत सांपडिल्ल्या मोनजातींक पळून वचपा खातीर 
तो आपलो आदार दिता आनी त्यो आतां म्हज्या हातांतल्यो सुटून वेतात . " 

ताच्या बापायन आपले तोंड उगतें केलें आनी शिकाऱ्याक , आपल्या पुताक , 
म्हळे : “ म्हज्या पुता , उरूक शारांत गिल्गमेश जियेता . ताचे आड झुजून कोणेंच 
अजून जैत जोडले ना . तो सर्गा - वेल्या नखेत्रा परस बळादीक जावन आसा . 
उरूका वच , गिल्गमेशाक सोदून काड . ह्या रानवटी मनशाचे शक्ति - घटायेची 
तूस्त - तोखणाय कर . मोगाच्या देवळांतलें अक चेडूं , ओक चेडी आपणाक दी 
म्हणून ताचे लागी मागून घे . तिका घेवन तूं परतो यो , आनी तिचे बायले - शक्तीन 
ह्या दादल्याचेर जैत जोडून दी . जेन्ना तो फुडले फावटी बांयचे उदक पियेंवक 
सकला येतलो , तेन्ना ही बायल थंय आसतली , सामकी नागडी - उगती . आनी ती 
ताका आपोवन खुणायतली . जेन्ना तो तिका देखतलो , तेन्ना तो रोखडेंच तिका 
आपले वेंगेंत घेतलो . आनी त्या वेळार थावन त्यो रानवटी मोनजाती त्या 
दादल्याक भायर मारतल्यो . आपले - भायरो करतल्यो . " 

आयकून , तो शिकारी उरूक शाराक वचपाचे वाटेक भायर सरलो . थंय 
पावले उपरांत गिल्गमेशाक भेटून ताचे मुखार ताणें आपली सांगणी सगले 
नमळायेन मांडली . 

ताका नमस्कार करून ताणें म्हळे : “ ह्या वेळार , तणा - मळार , खंयच्याच 
मनश्याक सर करूं जाय - नासलो अक मनीस हेडत भोंवता . तो सर्गा - वेल्या नखेत्रा 
इतलो बळवंत जावन आसा आनी ताचे लागीं वचपाक म्हाका भोवूच भंय - भिरांत 
दिसता . रानवटी मोनजातीक पळ काडून वचपाक तो आदार दिता . हांवें काडिल्ले 

मोनजातींक धरपाचे फोंड तो पुरून उडयता आनी म्हजे रातेराचे जाब्या जाळ तो 
तुंटोवन उडोवन भायर भिरकटावन मारता . " 

गिल्गमेशान म्हळे , “ शिकाऱ्या , परतो वच ; तुजे वांगडा ओक चेडी व्हर , 
भोग - दिवपी चेडूं . उदक - पिवपाचे झरीर तें चेडू सामकें नागडे जातले आनी जेन्ना 
तें ताका खुणायतलें तें तो पळेतलो , तेन्ना तो ताचेकडेन वचून ताका वेंगेंत 
घेतलो . हे देखून रानांतली सगळी मोनजात ताका खऱ्यानींच आपले भायरो 
करतली . ” 

हे आयकून तो शिकारी गिल्गमेशाचे उपकार आठोवन घरा परतलो . 
आपल्या वांगडा मोग - दिपाक लापीट असले ओके चेडयेक तो घेवन आयिल्लो . 
तीन दीस प्रवास केले उपरांत , ती दोगांय उदका - झरी लागी पावली . चलून पुरो 
जाल्ल्यान थंयच ताणी बसून विसव घेतलो . तें चेडूं आनी तो शिकारी अकामेकाक 
फुडो करून बसली आनी आपले शिकार तांचे वोटयेंत येवन पडटलें म्हणपाचें 
येवजून , ताची दोळ्यांत तेल घालून वाट पळेत रावली . 

पयल्या दिसा आनी दुसऱ्या दिसा दोळे अछूकून ताणी ताची वाट पळेली . 
पूण तांच्या हाताक कांयच लागले ना . पूण तिसऱ्या दिसा आखरेक ते मोनजातींचो 
ओक हिंड झणझणीत झड - मोडा भशेन सगळे रान सळसळून आयलो . त्यो 
मोनजाती उदक पियेवपाचे आशेन दोंगरा सकला आयिल्ल्यो आनी तांचे वांगडा 
एन्कीडू आसलो . ते मळां दोंगरां - वेले प्राणी उदकाक वसवसून झर पळेना फुडें 
भोवुच खोशाल जाल्ले . आनी एन्कीडू मेरवां - हरणां सांगातान धर्तरेवेलें तण 
खायत येतालो . कित्याक त्याच दोंगराचेर तो जल्माक आयिल्लो आनी ल्हानाचो 
व्हड जाल्लो . तो घटमूट रानवटी दांडगो दादलो त्या पयसुल्ल्या दोंगरां - वेल्यान 
देवून येतना , ते चेडयेन ताका पळेलो . आनी तिच्या आंगा - पांगांतल्यान आनी 
रोमा - रोमांतल्यान उमाळ्याचें आनी वासनेचे ल्हार मारून तिका सगळी हालोवन 
हादरून सोडली . 

शिकाऱ्यान तिचे लागीं वचून म्हळे , “ पळे , हो थंय आसा तो पळे ! आतां , 
बायले , तुजीं मोम्यां - थानां सामकी नागडी - उगतीं उडय . लज बीज धरिनाका . वेळ 
वगडाय नासतना ताचो मोग येवकारून घे . तुका नागडी - उगडी ताणे पळेव दी . 


एन्कीडूचे येणे 

तुजी सोबीत - गुबीत मासाळी कूड ताच्या ताब्यात घेवून ताका जाय तशी भोगू दी . 
तो तुज्या म्हऱ्यांत येता तेन्ना तुज्या आंगा - पांगा वेली सगळी वस्त्रां सामकी काडून 
उडय आनी ताचे वेंगेंत मुंगर आनी ताच्या आंगलोटीच्या आंगा - पांगांत वचून 
न्हिदून घे . त्या रानवटी मनश्याक तुजी बायलेची मोगा कला शिकय आनी ताका 
भुलोवन घे . जेन्ना तो घडये तुज्या कानांत मोग म्हणपा सारकेली उतरां गुणगुणटलो , 
तेन्ना तुज्या जिवितांत तो रसरशीत रीतीन विलीन जातलो . तेन्ना ताच्या जिवितांतल्यो 
दोंगरांचेर भागाक आसतल्यो मोनजाती ताका आपले भायरो करतल्यो आनी 
सोडून दितल्यो ! " 

एन्कीडूक आपल्या गोपांत घेवपाक तिका मातूय लज दिसली ना . संवंये 
प्रमाणे तिणे आपल्याक सामकी आयती केली . तिणे आपल्या आंगा वेलीं आंगवस्त्रां 
सुळसुळीत रीतीन देवयली आनी ताच्या सामकार ती सामकी नागडी - उगती 
जाली . ताच्या खतखत्याक तिणे भार चडयलो . मागीर तांच्या अकठांय - अकवटीत 
केल्ल्या मोगा - उज्याचे भगभगीत आगटें पेटलें . जसो तिचेर तो आडवो - उदारो 
न्हिदलो आनी झडपलो , तशी ताच्या तोंडांतल्यान मोग म्हणपा सारकी व्हांवतीं 
उतरां सुटूक लागली , चड - शीं गुणगुणिल्ली . तिणें ताका बायलेची मोगा - कला 
शिकयली आनी ती मोगा - जंवजाळांत सुखावली . 

स दीस आनी सात राती ती ओकटांय न्हिदली आनी मोगा - भिंगारांत 
बुडली . कित्याक एन्कीडू इतले म्हणसर आपलें दोंगरावेलें घर - बिराड विसरून 
गेल्लो . पूण जेन्ना ताचे वासनेची उमळ भागली - शी ताका दिसली , तेन्ना ताका 
आपल्या रानवटी मोनजातींचो उगडास आयलो , आनी रोखडो तांचे लागीं वचपाक 
म्हणून उठून थंयच्यान तो कडसरून गेलो . पूण जेन्ना मेरवांनी ताका पळेलो , 
तेन्ना ताणी थंयच्यान झपझपीत धावून कूस मारली . जेन्ना हेर रानवटी प्राण्यांनी 
ताका देखलो , तेन्ना तीवूय पळून गेली . एन्कीडू तांचे फाटल्यान आनी तांच्या 

वांगडा रावूक म्हणून धावून वेतलो आसलो . पूण ताची कूड अका राजवान 
। बांदिल्ले भशेन जड - जडावाची जाल्ली . जेन्ना तो धांवपाक यत्न करतालो , तेन्ना 

ताच्या धोंपरांतली शक्त व्हावून गेल्या म्हणपाचो ताका भास जातालो . ताचो 
गडगडीत वेग तुटून पडून सामको ना - नपश्च्यात जाल्लो . आनी आतां ते ताचे 

आदले इश्ट - वांगडी , सगळे रानवटी प्राणी ताका सोडून पळून गेल्ले . तो सामको 
गळसणून पडिल्लो . 

एन्कीडू अशक्त जाल्लो खरो . पूण ताच्यांत आतां शाणेपण - बुदवंतकाय 
उदेवन आयिल्ली . ताच्या काळजांत - मनांत मनश्याची चिंतना भावना रिगून आयिल्ल्यो . 
देखून तो आतां दोंगरा - मुळसांत सकला देवून परतो मनश्यां मदीं आयलो . येवन 
तो मोन्यांनी ते बायले लागी बसलो वा गोठेलो म्हळ्यार जाता . ती बायल 
सांगताली तें तो अक - चित्तान आयकून घेतालो . ती बायल ताच्या कानांत फुतफुत्तालीः 
“ तूं शाणो - बुदवंत , एन्कीडू , आनी आतां तूं देवा भशेन जाला . हाचो नियाळ कर . 
दोंगरां - वेल्या मोनजातीं वांगडा तूं कित्याक धांवून - हेडून भोंदूक वचूंक सोदताय , 
व्हय ? म्हजे वांगडा यो , म्हज्या मोगा . हांव तुका घटमूट दुर्गा - कोटांच्या उरूक 
शारांत व्हरतली . त्या इश्तार आनी अनु , हांच्या आशिर्वादिल्ल्या सोबीत देवळांनी 
तुका पावयतली . त्यो देवता मोगाच्यो आनी सर्गावेल्यो . त्या उरूक शारांत 
गिल्गमेश जियेता , जो चड शक्तिवंत आनी रानवटी पाड्या - बैला भशेन . तो हेरां 
मनश्यांचेर आपली सत्ता पदवी गाजयता . हो सगळो भोग तुका जाय तसो फाव 
जातलो म्हज्या गोपांत , एन्कीडू ! हाचेर बरे भशेन येवजून नियाळ कर , म्हज्या 
मोगा ! " 

तिचे उलोवन जाले उपरांत , एन्कीडूच्या जिवाक बेस बरे दिसले . आपल्याचे 
काळीज - मन समजून घेतल्या अश्या ओका सांगात्याक - सांगातीणीक तो अथ्रेडूक 
लागलो . जायतो वेळ तो तिच्या उतरांचेर येवजूंक पडलो . 

उपरांत ताणें अशे उद्गार काडलेः “ यो , बायले , आमी तूं सांगता थंय वचूं 
या . त्या पवित्र देवळांत म्हाका व्हरून पावय . हे त्या अनु आनी इश्तारेच्या घरांत 
आनी ते सुवातेर जंय गिल्गमेश लोकांचेर सत्ता गाजयता . हांव धिटायेन ताचो 
फुडो करतलों . हांव उरूक शारांत व्हडल्यान गर्जना घालतलों आनी सगळ्यांक 
आडून सांगतलोंः “ हांगासर हांव सगळ्यांत शक्तिवंत ! हांव आतां आयलां तो ती 
पोरणी मांडावळ बदलपा खातीर . हांव हो तो मनीस जो दोंगरांचेर जल्मलो आनी 
थंयच ल्हान - व्हड जालो . हांवूच तो गा , जो ह्या संवसारांत सगळ्यांत घटमूट आनी 
शक्तिवंत ! ” 


एन्कीडूचें येणें 


15 


तिणे म्हळे , “ आमी आता वचुंया , चल . आनी तुजो धमकी - दितलो चेहरो 
ताका पळेव दी . म्हान उरूक शारांत गिल्गमेश खंय रावता तें हांव बरे भाशेन 
जाणां . एन्कीडू , थंय सगळे लोक आपल्या दबाजीक आंगवस्त्रांनी न्हेशिल्ले 
आसतात . थंय दर - ओक दीस सुटयेचो दीस जाल्ले भशेन आसता . थंयची तरनाटी 
आनी सगळी चेडवां पळेवपाक सुन्दर , सोबीत अजापांनी लखलकतात . तांच्यांतल्यान 
कितलो गोड - सुवादीक परमळ धमधम उफेवन येता ! तांकां पळेवन सगळे व्हडले 
मनीस आपले बाज्जेवेले उठून धावून येतात .... ओह एन्कीडू , तूं जो जिविताचो 
मोग करता , तुका हांव गिल्गमेश दाखयतली . तो जायत्या भाव - भावनांचो मनीस ! 
आपणाल्या किर्णांभरीत दादलेपणांत ताका तूं बरे रीतीन वळखतलो . ताचें आंगपांग 
घटायेन तशें जाणटे - प्रौढतायेन संपूर्ण जावन आसा . तो दिसाचो तसो रातीचो 
केन्नाच विसव घेना . तो तुजे परस घटमूट . देखून तूं तुजी मिजास - बडाय कुशीन 
दवर . शामास , त्या वैभवी सुर्यान , गिल्गमेशाक वर दिल्ले आसात , आनी सर्गावेल्या 
अनून , आनी ओनलील , आनी येआ , ह्या बुदवन्तांनी ताका खोल समजिकाय 
फावो केल्या . हांव तुका सांगतां , हे अरण्य सोडून वचून येवचे पयलीं , तूं येता 
म्हणपाचें गिल्गमेशाक सपनांतल्यान कळ्ळां आसतलें , हे जाल्यार निश्चितूच 
जावन आसा . " 

तेवटेन , आतां गिल्गमेश उठलो आनी आपणाक पडिल्लें सपन घेवन 
आपले आवयक आपलो हुस्को सांगपाक गेलो . ती आवय म्हळ्यार निनसून , त्या 
बुदवंत देवां मदली ओकली देवी . ताणें सांगले : “ आवय म्हजे , कालचे राती म्हाका 
ओक सपन पडलें . हांव भोवुच आनंदान उफेतालों . तरनाटे वीर म्हजे भोंवतणी 
ओकठांय आयिल्ले . मागीर हांव मळबाच्या नखेत्रां पोंदा , रातयांतल्यान भोंवडेक 
वेतालों . तांतलें अक नखेत्र अनूल्या जिवाचो धुमकेतू सर्गावल्यान देंवून भूय येवून 
आपटलो . तो उखलपाचो हांवें प्रयत्न केलो . पूण तो चड जड - जडावाचो आशिल्ल्यान , 
म्हजे लागी उखलूक जायना जालो . उरूक शाराचो सगळो लोक तो पळेवपाक 
म्हणून ताचे भोंवतणी अकठांय आयिल्लो . ताचे लागी येवपाक म्हणून भोवजाण 
समाजांतले लोक अकामेकाक धुकलूक लागले . आनी सरदार ताच्या पायांचो उमो 
घेवच्याक गर्दी करताले . हांवें मोग केल्ले ओके बायलेची ओड जशी म्हाका 

लागता , तशी म्हाका त्या धूमकेतूची ओड लागली . त्या लोकांनी म्हजी मदत 
केली . हांवें म्हजें कपल फुडें काडले . आनी फुडें सरून हांवें तो धुमकेतू चिमट्यान 
उखल्लो आनी तो तुका म्हणून हाडून तुज्या म्हऱ्यांत दवरलो . आनी तुवेंच ती 
वस्त म्हळ्यार म्हगेलो भाव म्हणून तुजो मोगाळ निर्णय वा थारावणी सांगून 
दिली . ” 

मागीर , निनसुन , जी भोवुच लोकां - मोगाळ आनी शाणी - बुदवंत आसली , 
तिणें गिल्गमेशाक सांगले : “ हे सर्गावेलें नखेत्र में मळबा - वेल्यान धूमकेतू परी 
सकला देवलां , जे तुवें उखलपाक यत्न केल्लो पूण तें जड - जडावाचे म्हणून , 
उखलपाचो तुजो यत्न सुफळ जालो ना . देखून तें तुवे म्हज्या पाया कडेन हाडून 
दवरलें . तोच धुमकेतु सारको प्राणी हांवें तुजे पासत केला . तें तुका ओक चाबूक 
आनी तसोच ओक धक्को . ओके बायले कडेन ओडटा तसो तूं ताचे कडेन ओडलो . 
हो तो बळीश्ट सांगाती , जो आपल्या इश्टाक ताचे गरजे - आकांताक वेळाक 
आदार पावयता . तो रानवटी प्राण्यां मदें सगळ्यांत बळादीक आनी अनूच्या 
जिवांतलो ताका घडोवन हाडला . तो तणा - मळार जल्माक आयला आनी रानांभरीत 
दोंगरांनी ताका पाळ्ळा आनी पोसला . जेन्ना तूं ताका पळेतलो तेन्ना तूं खोश्येन 
भरतलो . अेक बायल जाल्ले परी तूं ताचो मोग करतलो . आनी तो तुका केन्नाच 
सोडून वचचो ना . हो जावन आसा त्या सपनाचो खरो अर्थ . ताचेर तूं नियाळ कर 
आनी तसो वाग . " 

गिल्गमेशान जाप दिवून म्हळे . “ आई , म्हाका आनीक अेक सपन पडलें . 
घटमूट दुर्गा - कोटां आशिल्ल्या उरूक शारांत ओक कुराड आसली . तिचो आकार 
ओके आथवेच रीतीचो आसलो . आनी लोक तिचे भोंवतणी गर्दी - लूट करून 
ओकठांय जाल्लो . हांवें ती चकचकीत कुराड देखली आनी ती दोळे भर पळेवन 
तोखेवन हांव खोश्शी जालों . हांवें ओणोव घालो ; तिचे वटेन खोलायेन ओडून 
गेल्ले भशेन ! अेक बायल जाल्ले भशेन हांव तिचेर भाळ्ळों आनी ती रोख . 
उखलून म्हज्या भेंडाक हांवें सोंपेपणीं खोवून घेतली . " 

निनसुनेन परती जाप दिलीः “ ती कुराड जी तुवें पळेली , जिणे ओके 
बायलेच्या मोगा भशेन येद्या बळान तुका ओडून व्हेलो , तोच तो सांगाती जो हांव 

तुका दितां , आनी तो सर्गावेल्या प्राण्यां भशेन आपणाले खाशेले शक्तीन येतलो . 
तोच तो शूर सांगाती , जो गरजेक पडिल्ल्या आपल्या इश्टाक सोडवण फावो 
करता ! " 

गिल्गमेशान आपले आवयक म्हळे , “ अक बुद्द - दिवपी ओनलीला कडल्यान 
म्हजे लागीं तो आयला आनी आतां हांव ताका म्हजो इश्ट करतलों आनी ताका 
हांव बरी बुद्द दितलों . ” 

अशी , गिल्गमेशान आपणाक पडिल्लीं सपनां सांगून दिली . आनी ते चेडयेन 
आयकून ती एन्कीडूक परती सांगलीं . 


आनी तिणें आतां एन्कीडूक म्हळे : “ जेन्ना हांव तुजेर नदर लायतां , तेन्ना 
तूं अका देवा भाशेन जाल्लो आसा म्हणपाचो म्हाका स्पश्ट दिश्टी पडटा . दोंगरां 
वेल्यान रानवटी मोनजातीं बरोबर धांवपाक तूं अथ्रेकता कित्याक ? धर्तरे - वेलो 
उठ . तूं आड - पडला ती बाज्ज गोंवळी - राखण्याची ! ती तुका सोबना ! " 

तिचे ओक ओक उतर ताणें जतनायेन आयकून घेतले . तिणें दिल्ली बुद्द 
ताका जाल्यार बेस बरी दिसली . तिणे अितले म्हणसर आपणालें वस्त्र दोशीं 
करून घेतले आनी ओका कुडक्यान तिणें ताची कुड धांपली आनी ताका न्हेसपा 
सारको केलो . आनी उरिल्लो लुगटा कुडको तिणे आपल्या आंगा - खांदार घालो . 
ताच्या हाताक धरून तिणें ताका ल्हान भुरग्या भशेन त्या गोरवां राखण्याच्या 
तुंबांनी रावतल्या मेंडयां हिंडा लागी व्हेलो . थंय पावतकूच सगळे राखणे ताका 
पळेवक लागले . ताका लागसारच्यान नियाळूक म्हणून ते ताचे भोंवतणी ल्हवू , 
ल्हवू अकठांय जाले . 

बरो वेळ ताका नियाळ्ळे उपरांत ताणी ताच्या मुखार गंवांच्या पिठाचो 
केल्लो ओक उंडो दवरलो . पुण एन्कीडून असलें कितें केन्ना खाल्लें नासले . 
ताच्यान फकत रानवटी मोनजातींचे दूद लुचून पियेंव येतालें . तो उंडो पळेवन तो 
आडखल्लो . ते राखणे ते पळेवन कोरा करून दोळे दोळेच ताका नियाळटाले . तो 
आपली नदर तांचेर थिरायतालो आनी आपणे कितें करचें तें ताका समजले ना . 
तो उंडो कसो खांवचो तें ताका कळना जालें . ताचे मुखार पियेवपाक सोरो 

दवरिल्लो . तोवूय पेल्यांतलो सोरो कसो घोंटून पियेंवचो , तेंवूय ताका समजना 
जालें . तो कडकडीत सोरो पळेवन फकत तो हुंगतालो ! 

हे पळेवन , ते बायलेन ताका लेखून सांगले : “ एन्कीडू , तो उंडो खा . तो 
म्हळ्यार जिविताचो बडये - आदार . तो सोरो पिये , हे धर्तरेची रीत ती . " 

तिचे आयकून , एन्कीडून हात फुडें केलो आनी उंडो घेवन तो तोंडांत घालो . 
आनीक खाल्लो आनी पोट भरसर तो खाल्लो . मागीर तो कडकडीत सोरो सात 
तांबयांनी तो गटगटीत पियेलो . इतले म्हणसर तो सामको बेबदो तरी जाल्लो 
आनी मौज फकाणां करपाक , खेळपा नाचपाक तो कोंबार आयलो . ताचें काळीज 
मुर्गटलें आनी ताचें मुखकमळ चकचकून आयलें . आपल्या आंगा - वेले दाट - जटांचे 
केंस ताणें झरीर धुले , घांसले , पुसले , आनी तेलान आपल्याक माखून घेतलो . 
एन्कीडू ल्हवू ल्हवू मनश्यांत आयिल्लो . पूण जेन्ना ताणें अका मनशाचें न्हेसण 
आंगार घेतले , तेन्ना तो न्हवऱ्या भाशेन दिसूक लागलो . शिंवाची शिकार करचे 
खातीर आनी गोंवळी - राखण्यांक विसव मेळचो देखून ताणे आपल्या घटमूट 
हातांनी शस्त्रां - अस्त्रां घेतली . 

आतां तो गोंवळी - राखण्या मदीं भोवुच खोशी - मौजेन जियेंवक लागलो 
आनी आपले लागी बाळगिल्ले बायले सांगातान सुखावलो . 

पूण ओक दीस दोळे वयर करिना फुडें ओक मनीस ताचे वटेन येतालो 
म्हणपाचो ताणें देखलो . आपले कडेन आशिल्ले बायलेक लेखून ताणें तेन्ना 
विचारले : “ बायले , त्या दादल्याक हांगा हाडून दी पळेवया . तो हांगा कित्याक 
आयला जायत ? हांव ताचें नांव , गांव , हांगा येवचे कारण जाणा जांवक सोदतां . " 
ती 

उठून गेली आनी त्या दादल्याक आपोवन हाडून , तिणें ताका म्हळे : 
" सायबा , ह्या ज़ड - ज़डावाचे आनी पुरो जावन पडपाचे यात्रेक तुमी खंय वचपाक 
भायर सरल्यात हे सांगश्यात , व्हय ? " 

त्या दादल्यान एन्कीडूक लेखून जाप दिलीः “ गिल्गमेश लग्नाच्या घरांत 
भितर सरला . आनी ताणें आपले फाटल्यान घराचे दार धांपलां आनी लोकाक 
भायर घाला . तो उरूक , ह्या व्हडल्या रस्त्यां - शारांत , अथव्योच गजाली करता . 
धोलार बडी पडना फुडें दादल्यांक तसो बायलांक वावर सुरू जाता . गिल्गमेश , 

हो राजा , मोगाचे राणये लागी लग्नाचो संस्कार जोडपाचो आसा . पूण तरीय 
आसतना , तो खंयचेय व्हकले कडेन आपूण पयलो वचपाक बळान मागणी 
करता , राजा पयलो आनी मागीर न्हवरो , देखून मागीर घोवान ताचे फाटी येवचें , 
अशे रीतीन . कित्याक काय म्हळ्यार , जेन्ना तो जल्माक आयिल्लो आनी ताचे 
बोंबलेचो देंट कातरून काडलो , तेन्नाच्यान देवांनी तशेंच ताका फर्मायला . पूण 
आतां ताका व्हंकल वेंचून काडचे खातीर शार - भर धोल - ताशे बडयतात . तरीय 
आसतना सगळे शार वळवळ्यांनी परवंता . " 

हीं उतरां आयकना फुडे एन्कीडूचे मुखकमळ शेळेलें आनी ल्हवू ल्हवू 
ताच्या मस्तकाक राग चडलो . ताणें थोडो वेळ घेवन , रागाच्या किंवाट्यान 
सांगले : “ जंय गिल्गमेश लोकांचेर अशी आपली रानटी सत्ता गाजयता , ते 
सुवातेर हांव निश्चित वेतलों . हांव ताका म्हजे लागीं झगडपाक - झुजपाक आव्हान 
दितलों . आनी हांव उरूक शारांत वचून व्हडल्यान बोब मारून आडतलोंः ‘ पोरणी 
मांडावळ परतावन , बदलून उडोवपा खातीर म्हणून हांव आयला . कित्याक , 
सगळ्यां परस बळिश्ट मनीस हांगासर हांवूच जावन आसां . ' 

आतां एन्कीडू बळान फुडें चलूंक लागलो आनी ती बायल ताचे फाटोफाट 
येताली . तो उरूक शारांत भितर सरलो . त्या शाराचे व्हडले बाजारपेठेत ताणें 
पावल दवरलें . ताची वाट पळेत त्या घटमूट दुर्गा आशिल्ल्या उरूक शाराच्या 
रस्त्यांचेर लुटीं - खेटींनी उपँजी लोक अकामेकाक धुकलतालो आनी लोट्टालो . ताचे 
विशीं उलयतना , ते म्हणटालेः ' तो गिल्गमेशाची लुती जाल्ले भशेन ! ' ' तो ताचे 
परस मोटवो आसा . ' ' तो हाडा - मासा - वळीन व्हडलो आसा . ' ' तो दाटो - मोठो ! ' 
' होच तो मनीस जो रानवटी जनावरांच्या दुदाचेर पोसला . ताची शक्त सगळ्यांपरस 
व्हडली . ' दादले भोवुच खोशी जाल्लेः “ आतां की गिल्गमेशाक आपल्याक फुडो 
करपा सारकेले लायकेचो मनीस मेळ्ळो . हो व्हडलो , हो वीर जाची सुन्दरताय 
देवां भाशेन आसा . तो तर गिल्गमेशाक लेगीत फुडो करपा सारको आसा . " 

उरूक शारांत व्हंकलेची बाज्ज तयार केल्ली , मोगाचे देवतेक फावो सारकेली . 
व्हंकल न्हवऱ्या खातीर तिश्टताली . पूण ते राती गिल्गमेश उठलो , आनी त्या 
घरांत वचपाक गेलो . हेवटेन , मागीर , एन्कीडू भायर सरलो , रस्त्यार उबो रावलो 

आनी ताणें ताची वाट आडायली . बळिश्ट गिल्गमेश थंय पावलो , तेन्ना एन्कीडू 
ताका घरा - दारवंट्या कडेन मेळ्ळो . ताणें आपलें पावल फुडें काडलें आनी तें आड 
घालून , गिल्गमेशाक घरांत भितर सरपाचो आडायलो . 

तेन्ना ते अकामेका लागीं झगडूंक , झुक लागले , बैलां भशेन ओकामेकाक 
खांक्यांत धरून खरखसताले , खर्शताले , धापेताले . त्या झुजाच्या आवेशान धुस्पटून 
ताणी त्या घराची दारां - दारवंटे मोडून उडयले आनी त्या गडबडान घराच्यो वणटी 
गडगडल्यो . गिल्गमेशान आपलें धोंपर मोडून आपलो ओक पांय जमनीर रोंबलो 
आनी ओक वळ - पीळ घालून घेवन एन्कीडूक तोलान सकला उडयलो . पूण उपरांत 
रोखडोच ताचो राग क्रोध न्हिवलो . 

जेन्ना एन्कीडूक मारून इबाडून उडयलो , तेन्ना ताणें गिल्गमेशाक म्हळे : 
“ तुजे सारकेलो ह्या संवसारांत कोणूच ना . निनसून , जी खंयच्याय रानांतल्या 
रानवटी बैला - पाड्या अितली शक्तिवंत जावन आसा , तीच ती आवय जिणें तुका 
जल्म दिलो . आनी आतां तुका सगळ्या मनश्यां परस वयर तिणेच चडयला , 
आनी अन्लिलान तुका राजपद फावो केलां . देखून तुजें बळगें सगळ्या मनश्यां 
परस चड वरतें आनी बळीश्ट जावन आसा . " 

अशें आसून , एन्कीडू आनी गिल्गमेश , हांणी दोगांयनी ओकामेकाक मोगान 
वेंग मारली आनी तांचे इश्टागतीचेर लाख मारून घेतली . 

दोंगरांवयल्यान अन्लिलान , देवांच्या बापायन , गिल्गमेशाचें सैंब फर्मायल्लें . 
अशें गिल्गमेशाक सपन पडलें आनी एन्कीडून ताची समजणी दिवन सांगलें : 
" सपनाचो अर्थ म्हळ्यार असोः देवांच्या बापायन तुका राजपद फावो केला . तेंच 
तुजें निर्मिल्लें नशीब , सासणाचे जिवीत तुका निर्मिल्लें ना . हाका लागून काळजांत 
दुःख धरी नाका . कोणाचेर शीण करी नाका वा मनाक लावन घेवू नाका . 
बांदपाची आनी सदळ करून सोडोवपाची ताणें तुका समर्थताय फावो केल्या ; 
मनश्या - कुळाचो काळोख आनी उजवाड जावपाची तुका पदवी सत्ता दिल्या . 
लोकाचेर सर करी नजो आशिल्लें वर्चस्व दिला . झुजा - मळार , जांतल्यान खंयचोच 
पळ - काडपी मनीस सुटून परतो येना , ताका परतो येवपाक मेळना , असल्या 
चकमकींनी आनी घुरयांनी तुका जैत जोडून दिला . पूण ह्या बळाचो तूं दुरुपेग 
करी नाका . राजवाड्यांतल्या तुज्या चाकरां - मानायां लागी न्याय - नितीन वाग . 
शामासा मुखार सगळ्यांक न्याय - नीत ओकसारकी वांटून दी . " 

एन्कीडूचे दोळे दुकांनी भरून आयले आनी ताचें काळीज पिडेत जडावलें . 
तो कोडू काळजान खोलायेन सुस्कारलो . 

आनी गिल्गमेश ताच्या दोळ्यांक पळेवन म्हणूक लागलोः “ म्हज्या इश्टा , तूं 
कित्याक म्हणून इतल्या कोडवेपणान सुस्कारताय , व्हय ? " 

पूण एन्कीडून आपले तोंड उगडलें आनी म्हळे : “ हांव अशक्त आसां . 
म्हज्या हातांतल्यान घटाय गळसणून पडल्या . दुखाची बोब म्हज्या ताळ्यांत 
शिरकल्या , म्हाका आळसायेन चेपून दवरला . 

ताणे आपल्या वांगडयाक , एन्कीडूक म्हळे : “ जशें म्हज्या नशिबान निर्मिलां , 
तशें हांवें म्हजें नांव विटांचेर कोत्रावन घेतले ना . देखून हांव आतां सेडार रूख 
मारून उडयतल्या देसांत वेतलों , जंय नामनेच्या मनश्यांची नांवां बरयल्ली आसात . 
ते सुवातेर हांव म्हजें नांव कांतयतलों . आनी जंय खंयच्याच मनशाचें नांव अजून 
बरोंवक ना , थंय हांव देवां खातीर ओक यादस्तीक उबारतलों . धर्तरेचेर वायटपण 
अितलें मातलां आसून , आमी रानांत वेतल्यांव आनी वायटाक हुमटून तें ना 
नपश्च्यात करतल्यांव . कित्याक , रानांत रावता तो हुमबाबा , जाचें नांव म्हळ्यार 
' वरीश्ट ' , आनी जो उज्या - रागाचो राखेस जावन आसा ! " 

एन्कीडून कडवेपणीं सुस्कारो सोडलो आनी फुडें म्हळे , “ जेन्ना हांव रानवटी 
मोनजाती वांगडा अरण्यांत हेडत भोंवतालों , तेन्ना म्हाका रान सगळे होलमलें . 
ताची लांबाय - रूंदाय सगळ्या दिकांनी तीस हजार मैलांची . तें राखपाक अन्लिलान 
हुमबाबाक नेमला , आनी ताका सात - पटी भंयाकृत शस्त्रांनी जोडला . देखून तो 
हुमबाबा सगळ्या मास - आशिल्ल्या प्राण्यांक भिरांकूळ जाला . जेन्ना तो गरड 
घालता , तेन्ना झड - मोडाच्या झणझणीत घसघश्या - फसफश्या भशेन लागता . ताचो 
उस्वास उज्या भशेन , आनी ताची दाडवणां मरणा भशेन भिरांकूळ म्हणपाची 
जाणोवतात . तो सेडार रूख इतले बरे रितीन राखता की जेन्ना रानवटी गाय 
रानांतल्यान हालचाल करूंक लागता , तेन्ना , जरी देडशें मैलां परस तिचे पयस 
आसलो , तरीय तिचो आवाज तो आयकता . खंयचो मनीस जायत ह्या देसांत 
जाणा जावन भितर सरत आनी ताचे धोलीचे खोलायेंत सोद करूंक वचत ? हांव 
तुका सांगतां , थंय वेतल्या कोणाय मनश्याक अशक्तताय गळसणून उडयताः 
जेन्ना हुमबाबा लागी कोणूय झगडटा - झुजता , तेन्ना तो अकसारक्यांचो संघर्श 
जाल्यार निखालुस न्हय ! तो म्हान झुजारी ; तो लोखणा - तिख्या तोंकाचो लोटिंगो ! 
गिल्गमेश , जाणा जा ! रानां तेळपी हो भोवुच विस्वाशी राखणो राखणदार केन्नाच 
न्हिदना . ' 

गिल्गमेशान जाप दिवन सांगलें : “ सर्गार चडटलो मनीस जाल्यार खंय 
आसा गा ? वैभवी शामासा वांगडा फकत देव सासणाक जियेतात . पूण आमच्या 
मनश्यांची खबर केल्यार , आमचे दीस मेजल्यात , आमचे धंदे - वेवसाय म्हळ्यार 

वाऱ्याचो हुस्कारो कसो आसलो . अशें कशें जायत ! तूं येन्नांच भंय - भिरांतीन 
कांपला - सो ! हांव पयलो वेतलों , जरी हांव आतां तुजो धनी जावन आसां , आनी 
तुज्यान मागीर भिडेनासतना बोब मारून सांगू येताः ‘ फुडें वच , भियेवपाचें 
कसलेच कारण ना ! ' मागीर , हांव पडल्यार , म्हजे फाटल्यान तगून उरपा सारकें 
हांव नांव दवरतलों ; मनीस फाल्यां म्हजे विशीं उलोवन म्हणटले , ' गिल्गमेश , त्या 
उज्या - रागाच्या हुमबाबा राखेसा लागीं झुजून पडलो . ' म्हज्या घरांत भुरगें जल्माक 
आयले उपरांत खूप तेंप ते तशें म्हणटले आनी असो म्हजो उगडास करतले . " 

एन्कीडून आनीक ओक फावटी गिल्गमेशा लागी उलयलें : “ धनया गा , 
म्हज्या राखण्या , तुमी त्या देसांत वेतलेच जाल्यार , पयले वीर शामासा लागी 
वचात , सुर्या देवाक तशें सांगात , कित्याक ती धर्तरी ताची . तो देस - भाग , 
सेडार रूख मारून उडयतात , तो शामासाच्या धनीपणाचो . " 

गिल्गमेशान बोकडेचे अेक बोकुडलें पोर हातांत घेतलें तें धवें फुल्ल , 
नाशिल्लें . ताच्या वांगडा आनीक ओक सांवळ्या रंगाचे बोकुडले घेतलें . तांकां 
दोगांयक आपल्या हड्ड्याक धरली आनी तांकां ताणें सुर्याच्या म्हऱ्यांत व्हेलीं . 
आपल्या हातांत ताणे आपणालो रूप्या राजदंड घेतलो . आनी वैभवी शामासाक 
लेखून , ताणें म्हळे : “ हे शामासा , हांव त्या मना - केल्ल्या देस - भागाक वेतां . हांव 
निर्धारान थंयच वेतलों . म्हजे हात हांव तुका जोडटां आनी तुजे लागी मागतां . 
देखून म्हज्या आत्म्याचे बरें - भलें जांव . आनी म्हाका परतो उरूकाच्या धक्याक 
हाडून पावय गा , सायबा . म्हजी राखण तूं कर म्हणपाचे हांव तुजे लागी विनंती 
करतां . तशेंच म्हज्या वाट्याक बरे दीस येवचे , हे नमळायेन मागतां . " 

वैभवी शामासान ह्या ताच्या मागण्याक रोखडीच जाप दिलीः ‘ गिल्गमेश , तूं 
बळिश्ट जावन आसा . पूण जिवंतांचो देस म्हळ्यार तुका कितें व्हडलो - सो , 


खत 


व्हय ? " 


' हे शामासा , म्हजें आयकून घे , सायबा . आयक गा म्हजें , शामासा , म्हज्या 
ताळ्याचो आवाज तुज्या कानार पडूं दी . हांगासर , ह्या शारांत , मनीस काळजांत 
जाल्ल्या चेपणा खाला घुस्मटून मरता . आपल्या काळजांत निर्वेद निशेणी धरून 
मनीस काबार जाता . हांवें दुर्गा वयल्यान पेल्यान पळेलां आनी म्हाका न्हयेतल्यान 

व्हांवन वेतली मडी दिश्टी पडटात . म्हजीय तीच गत्त जातली . खरे म्हळ्यार तें 
तशेंच आसता म्हणून हांव जाणां . कित्याक , मनश्यांतलो खंयचोय सगळ्यांत उंच 
असो मनीस सर्गाक तेंकूक पांवचो ना , आनी सगळ्यांत व्हडल्याच्यान ही पृथ्वी 
व्यापूंक जायना . देखून , हांव त्या देस - भागांत भितर सरतलों , कित्याक हांवें 
म्हज्या नांवाची म्होर अजून विटांचेर मारूंक ना , जशें म्हज्या नशिबांत निर्मिल्लें 
आसा . जंय सेडार रूख मारतात त्या देसांत हांव वेतलों . जय किर्तीवंत मनश्यांची 
नांवां बरयल्यांत , थंय हांव म्हजें नांव कोरांथून घेतलों ; आनी जंय खंयच्याच 
मनश्याचें नांव बरयल्लें ना , थंय हांव देवांचे पासत ओक यादस्तीक उबारतलों . " 

है म्हणून जाले उपरांत , ताच्या मुखकमळा वेल्यान दुकां गळून आयली . 
आनी ताणें फुडें म्हळे , “ कटा , कटा ! हुमबाबाल्या देसा वचपाक हांवें ओक 
लांबदीक यात्रा करूंक जाय . हे काम करूंक नाका आसलें जाल्यार , 

तें धाडस 
करचे खातीर म्हाका तुवे कित्याक म्हणून मोवाळायलो आनी चेतायलो , हे 
शामासा , सांग , सायबा , म्हाका सांग ! तुमी म्हाका आदार दिना जाल्यार म्हज्यान 
कशें येस जोडू येता , व्हय ? हांव त्या देसांत मरून पडल्यार , राग धरी नासतना 
हांव मरतलों . पूण जर परतलों जाल्यार , शामासाक हांव देण्यांचें , स्तुतींचें आनी 
वैभवी वस्तूंचे अर्पण जाल्यार निश्चित करतलों . " 

हे आयकून , शामासान ताच्या दुकांचो त्याग मानून घेतलो . दयाळ मनश्या 
भाशेन ताणें ताचे चुरचुरे केले . ताका ताची खऱ्यानींच दया - माया दिसली . ह्या 
झुजांत गिल्गमेशाक आदार दिवपा खातीर शामासान बळिश्ट भागिदार फावो 
केले , अकेच आवय - गेले पूत ते , आनी तांकां पर्वता - वेल्या होवऱ्यांनी तैनात केले . 
ताणें वरिश्ट वाऱ्यांक ह्या वावराक नेमलीं : उत्तरेचे वारें , झड - मोड , भोवऱ्या वारें , 
थंडगार हिमा वारें , चक्री वादळा वारें , आनी हुनहुनीत गरम वारें . सोर्पा भशेन , 
ड्रॅगॉना परी , हुल्पावन उडोवपी उज्या भशेन , काळीज कर्जळून उडोवपी सेती 
भशेन , विनाशकारी बुडटे भशेन , जोगलावणेच्या धारां विजां भशेन , असले ते 
भागीदार झुजारी जावन आसले . गिल्गमेश ह्या अजापवंत कार - सेवकांक पळेवन 
भोवुच खोश्येन भरलो . तो झुजपाचे उमेदीर आयलो . 

गिल्गमेश उज्या - खोर गेलो आनी थंयच्या धवळी वावराडयांक म्हणूं 

लागलोः “ हांव हत्यारां घडयतल्यांक हुकूम दितलोंः ते आमकां आमची हत्यारां 
करून दितले . तें काम करतना आमी तांकां तेळटल्यांव . ” अशे आर्मीकारांक ताणें 
हुकूम सोडले आनी ते खातीर सगळे कारागीर - वावराडी अकठांय येवन सभेक 
बसले . ते मळा - वेले रूखावळींत गेले आनी तांणी माट्टी आनी किंजळ , ह्या 
लांकडांचे रूख कापून उडोवन हाडले . ताणी तांच्यो णव - विसो रातांच्यो कुराडी 
घडयल्यो . तश्योच ताणी स - विसो रातांच्या सुरये - धारेच्यो लोखणा - तिख्याच्यो 
तरसादी तयार केल्यो आनी चकचकीत रीतीन पाजल्यो , जांच्या तुतयांचे आनी 
मुठांचे वजन तीस - तीस रातांचे आसलें गिल्गमेशा खातीर ताणीं ‘ वीरांचे बळगें ' , 
ह्या नांवाची कुराड घडयली , आनी धोणू अनशानाचो . गिल्गमेश तसो एन्कीडू ह्या 
शस्त्र - अस्त्रांनी बांदिल्ले . ते घेवन वेतल्या शस्त्र - अस्त्रांचे वजन तर तीस - विसो 
रातांचें आसलें . 

उरूक शाराच्या रस्त्यां - वेल्यान आनी शाराचे बाजारपेठेत भोवुच उपँजींनी 
लोक अकठावल्लो आनी तशेच सगळे तरेचे बुद्ध - दिवपी . ते सात - खिळ्यांच्या 
दारवंटयांतल्यान भितर सरले आनी गिल्गमेश तांचे लागी बाजारांत सभेमाजार 
उलयलोः “ हांव , गिल्गमेश , ह्या त्या प्राण्याक पळेवक वेतां , जाचे विशीं कितलें 
उलयतात ; जाची गजाल गुणगुणून सगळो संवसार भरला . ताच्या सेडार रूखां 
रानांत हांव ताचेर जैत जोडटलों आनी उरूक शाराच्या पुतांचे बळगें हांव ताका 
दाखोवन दितलों . तेन्ना सगळ्या संवसाराक तें कळटले . ह्या वावराक हांव 
सामको लग्नीक आसांः पर्वत चडपाक , सेडार कापून उडोवपाक आनी म्हजे 
फाटल्यान तगून उरपा सारकें नांव दवरपाक . ते खातीर हांव तें कार्य खऱ्यानींच 
येशस्वी रीतीन तडीक व्हरतलों . " 

उरूक , ह्या व्हडल्या बाजारपेटी शाराच्या बुदवंतांनी ताका जाप दिल्लीः 
“ गिल्गमेश , तूं तरणो आसा . तुजी हिस्पाभायरी धिटाय तुका चड फुडें व्हरता , हे 
आमी जाणांव . ही येवजण जी तुवें आंखल्या , तिचो 
थावो जांवचो ना . आमी आयकलां की हुमबाबा म्हळ्यार मरता तसल्या मनश्यां 
भशेन तर निखालुस न्हय ! ताची हत्यारां असली की कोणाच्यानुच ताच्या बळग्या 
मुखार तग धरी नजो . आमचे रान आसा तें सगळ्यां दिकांनी पळेल्यार धा हजार 


पुराय अर्थ 

तुका सामको 

कोस लांबता . ताची खोलाय सोदचे खातीर म्हणून कोण गा आप - खोश्येन वचत ? 
हुमबाबा विशीं उलोवचे जाल्यार , जेन्ना तो गर्जता , तेन्ना तो झड - मोडाचे वावतळी 
भशेन दिसता . ताचो स्वास उज्या भशेन आनी ताची धाडवणां म्हणचें मरणांच्या 
दारां - दारवंटयां भशेन म्हळ्यार जातात . हे असले हुरमट धाडस करच्याक तूं 
कित्याक हारेला , व्हय , गिल्गमेशा ? त्या लोखणा -तोंकाच्या लोटिंग्या सारक्या 
हुमबाबा कडेन झगडटा - झुजतना , तें झूज - झगडें अक - सारक्यांच्या बळग्याचे निखालुस 
न्हयच गा , हे समजून घेयात ! " 

जेन्ना आपल्या बुद्ध - दिवप्यां कडल्यान गिल्गमेशान हीं उतरां आयकलीं 
तेन्ना ताणे आपल्या इश्टा वशीन पळेलें आनी तो मुमुर्कोच हांसलो . आनी ताणें 
विचारले , “ हांव तांकां कसली म्हणून जाप दिव गा ? हुमबाबाक हांव भियेलों 
म्हणून कितें सांगू , व्हय ? की म्हज्या उरिल्ल्या दिसांक हांव घरांत बसून रावतलों 
म्हणून सांगू ? " 

मागीर , थोडो वेळ नियाळून - शें , गिल्गमेशान आपल्या इश्टा एन्कीडूक 
म्हळे , “ म्हज्या इश्टा , आमी व्हडल्या राजवाडयाकडेन अगालमाह कडेन वचूं या 
आनी निनसून राणये मुखार उबें रावुया . निनसून , ही भोवुच शाणी बुदवंत . तिका 
खोल गिन्यान आसा . आमी फुडें चलून वचपाच्या मार्गा खातीर ती आमकां 
सारकी बुद्ध दितली म्हणपाची म्हाका खात्री आसा . ” 

. " 
ओकामेकाच्या हातात हात घालून ते अगालमाहक गेले आनी म्हान निनसून 
राणये मुखार पावले . गिल्गमेश त्या राजवाडयांतल्या भितरल्या कुडांत गेलो 
आनी निनसुनी मुखार येवन तिचे लागी उलयलोः “ निनसून माये , तुं म्हजें 
आयकून घेतली आनी म्हजें काम करतली म्हणपाची म्हाका खात्री आसा . म्हाका 
लांबदीक यात्रा करची आसा . हुमबाबाच्या वाठारांत म्हाका वळख नाशिल्ल्या 
मार्गा वेल्यान पयण करपाची आसा आनी ओक आथवेंच झूज झुजचें आसा . ज्या 
दिसा हांव भायर सरतलों तो दिस धरून हांव परतो येयीसर , आनी ते सेडार 
रुखावळींत पावसर आनी शामास द्वेस करतल्या त्या वायटाचो सत्यनाश करीसर , 
म्हजे पासत शामासा लागी तूं प्रार्थना कर गे माये . ' 

निनसून हे आयकून घेवन , आपल्या कुडांत भितर गेली . तिणे आपल्या 

आंगाक सोब सारकें विरविरीत न्हेसण घाले . आपलें मासाळे हड्डे फुलून येवन 
सोबीत - गुबीत दिसचे देखून तिणे गळ्या - गोमटेंतल्यान भांगरा - शिंगरा वस्ती दागिने 
नेटयले . तिणे आपल्या माथ्यार तीन रांगाचो भांगरा मोतयांचो मुकुट चडयल्यो . 
आनी तिच्यो लखलकीत साडियो धर्तरेवेल्यान ल्हवल्हवीत लांबोवन पडल्यो . 

मागीर ती सुर्याचे वेदी फुडयांत गेली , जी वेदी राजवाडयाच्या पाडसार उबी 
केल्ली आसली . तिणें धुंपेलांत घालून धूप हुलपायलो . शामासा वटेन आपले हात 
वयर उबारले , जसो तांतलो धुंवर वयर उबतालो . आनी आपले मागणें केलें : 
' शामासा , गिल्गमेश , म्हज्या पुताक , असले विसव नाशिल्लें काळीज तुवे कित्याक 
म्हणून दिलें गा ? तें ताका कित्याक दिले ते सांग , सायबा ! तुवें ताका चेतावलो , 
हुस्कायलो आनी आतां तो हुमबाबाच्या देसाक वचपाक म्हणून लांबदीक प्रवास 
करूंक भायर सरला . वळखनाशिल्ल्या रस्त्यां मार्गा - वेल्यान पयण करपाक आनी 
आथवेच रीतीचें झूज मांडपाक तो फुरफुरला ! देखून , ज्या दिसा सावन तो ह्या 
प्रवासाक भायर सरता तो घरा परततल्या दिसा मेरेन , त्या सेडार रुखावळी 
रानांत पावसर , त्या हुमबाबाक मारून उडयसर , आनी द्वेस करतल्या वायटाचो 
तो नाश करीसर , शामासा , तूं ताका विसरूं नाका . आया , त्या फांत्यान , तुजे 
मोगाळ व्हकलेन , हे विशीं सदांच तुजी याद उगडास करूं दी . जेन्ना ताचो हो 
प्रवास सोंपून येतलो , तेन्ना अपुरबायेन रातच्या पाहरेकारांचे सुवादीन ताका कर 
गा . ताच्या वाट्याक कांयच वायट येवचे न्हय म्हणून गरज तितलेय तूं उपाय घे . " 

मागीर , निनसून , गिल्गमेशाले आवयेन , धुंपेलांत हुल्पतलो धूप पालयलो . 
आनी तिणे एन्कीडूक उलो करून , म्हळे : “ बळिश्ट एन्कीडू , तूं म्हजे कुडिंतल्यान 
आयिल्लो भुरगो न्हय , हे खरे . पुण तरीय आसतना तुका हांव म्हगेलो आपणायल्लो 
पूत म्हणून मानून घेता . तूं म्हजो दुसरो पूत जावन आसा . देवळांतल्यान हाडिल्ल्या 
आवय - बापूय नाशिल्ल्या बापडया भशेन . तूं म्हज्या गिल्गमेशाची सेवा - चाकरी 
कर ; जशी अनाथ भुरगी देवळाची आनी आपणाक पोशिल्ल्या पुरोहिताची सेवा 
करतात , ते भाशेन . म्हजे सेवेक आशिल्ल्यां बायलां हुजीर , म्हज्या पुजारी आनी 
भजतल्यां मुखार हांव हे तुका दिल्लें कार्य व्हडा खोश्येन जाहीर करतां ! " 

उपरांत तिणे एन्कीडुच्या गळ्या - गोमटे भोंवतणी अेक तावज बांदली आनी 

तिणें ताका लेखून म्हळे : “ म्हज्या पुताक हांव तुजे सुवाधीन करतां . ताका सुरक्षीत 
रीतीन व्हर आनी म्हाका परतो हाडून दी . हे हांव तुजे लागी पराथून मागतां . " 

मागीर , तांच्या वांगडयांनी तांकां दोगांयक शस्त्रां - अस्त्रां आनी सगळ्या 
जिनसांची हत्यारां हाडून दिली ; तांच्या हातांत ताणी भांगरा म्यानात घाल्ल्यो 
तर्सादी दिल्यो , आनी धोणू आनी भाल्यांचो पुंजो बांदून दिलो . गिल्गमेशान ती 
कुराड घेतली , आपल्या खांदा - वेल्यान ताणें भाल्यांचो पुंजो बसयलो आनी अनशानाचो 
धोणू भेंडाक खोयलो आनी आपल्या पोत्याक तर्साद बांदली . अशे रीतीन ते 
शस्त्र - अस्त्र भरून सज्जीत जावन आयले आनी प्रवासाक वचपाक तयार जाले . 

तेन्ना सगळो शारांतलो लोक लुटी - खेटी करूंन तांकां पळेवक जमलो . आनी 
तांचे वटेन गर्दी करून अकामेकाचेर पडून , तांकां विचारूं लागलो . “ तुमी आमच्या 
ह्या शारा केन्ना परते येतले , व्हय ? " 

कोणुच ह्या प्रस्नाक जाप दिवक धाडजलो ना . 

बुद्ध - दिवप्यांनी गिल्गमेशाक आशिर्वाद दिलो आनी ताका अशी शिटकावणी 
दिलीः “ तुज्याच बळग्याचेर तूं चड पातयेवन रावू नाका . तेळून सांबाळून राव . 
तुजे धपके पयलीं सांवरून सांबाळून मार . जो पयलो फुडें सरता तो आपणाल्या 
सांगात्याक राखतलो . बरो वाट - दाखोवपी हो जो आपूण वाट जाणा जावन 
आपल्या इश्टा - सांगात्याक राखता . एन्कीडून फुडली वाट दाखोंव दी ; तो रानांतले 
मार्ग - रस्ते जाणा , ताणें हुमबाबाक पळेला आनी तो झुजांत लापिट अणभवी . 
ताकाच त्या रानांतल्या पाळणींनी पयलो वचूं दी . ताणेच सगळे तेळू दी आनी 
आपल्याची आपणेच पयली राखण करूं दी . एन्कीडूनच आपल्या रायाळ इश्टाची 
राखण करूं दी , आनी आपल्या सांगात्याची पाहरो करूं दी . मार्गा - रस्त्यांवेल्या 
खडडयांतलो ताका वाटावन सांबाळू दी आनी सुरक्षीत रीतीन ताका आमकां 
परतो हाडूं दी . एन्कीडु , आमी , उरूक शाराचे बुद्ध - दिवपी , आमच्या राजाक तुजे 
सुवाधीन करतांव ! ताका आमचे लागी परतो सलामतीन हाडून दी म्हणून तुका 
विनंती करतांव . 

आनीक ओक फावट ताणी गिल्गमेशाक लेखून म्हळे : “ शामासान तुका 
तुज्या काळजाची खोशी फावो करची . तुज्या तोंडान उलयल्ली करणी तूं शारती 

पावोंवक तुज्या तीख दोळ्यांक ताणें फावो करचें . जंय वाट आडाविल्ली आसा 
थंय ती तुका ताणें उगती करून दिवची , आनी तुज्या पांयांक माडोंवचे खातीर 
ताणे तुका मार्ग - रस्तो सरळ - सुळसुळीत करून दिवचो . तुज्या प्रवासा खातीर ताणे 
तुका दोंगर - पर्वत उगते करचे , आनी रातीच्या वेळार आपले रात्यांतले आशिर्वाद 
तुका मेळोवन दिवचे . लुगुलबांदा , तुजो राखणायत देव , तुजे फुडयांत तुज्या जैता 
खातीर आसल्यार पुरो . ओका भुरग्या लागीं झगडिल्ल्या झुजिल्ल्या भाशेन तुका 
जैत मेळ्ळ्यार पुरो . हुमबाबाचे न्हयेत , जंयच्यान तो पयण करता , तांतूंत तुजे 
पाय धुवून घे ; सांजेची ओक बांय मार , आनी तुज्या उदका चामड्या - पोतयेंत 
नितळ उदक भरून घे आनी तशें तें दवर . शामासाक थंड उदक दी आनी 
लुगुलबांदाक विसरूं नाका . " 

मागीर एन्कीडून आपले तोंड उगडले आनी तो उदगारलोः “ फुडें वच , 
म्हज्या इश्टा , तुका कांयच भियेवपाचे कारण ना . म्हज्या फाटल्यान यो , कित्याक 
हुमबाबा जंय रावता ती सुवात हांव बेस बरी जाणा आनी तो चलतलो त्यो 
वाटोय म्हाका खबर आसा . बुद्ध - दिवप्यांक परते वचूं दी . हांगासर भंय - भिरांतीचे 
कारण निखालुस नाः ” 

जेन्ना बुद्ध - दिवप्यांनी हे आयकलें , तेन्ना ताणी वचपाचे वाटेक भायर 
सरतल्या वीरांक गडगडीत वाट मेळची म्हणपाची आस्त पर्गटायली , म्हणून , 
“ वचात , गिल्गमेश , तुज्या राखणायत देवान वाटेक तुजी राखण करची आनी 
उरूक शाराच्या धक्याक तुका सुरक्षीत रीतीन परतो सलामतीन हाडचो . " 

वीस - ओक कोसांची वाट चलून जाल्या उपरांत ताणी आपल्याचो उपास 
मोडलो . आनीक तीस - ओक कोसां उपरांत ते राती खातीर विसव घेवपाक थांबले . 
ओका दिसान ते पन्नास कोस चल्ले ; तीन दिसांनी ओका म्हयन्याचो आनी दोन 
साताळ्यांचो इतलो प्रवास ताणी पायांनी चलून केल्लो . राना - वनाच्या दारा - उंब्रार 
पावचे आदी ते सात दोंगर - पर्वत हुपून आयिल्ले . 

इतले म्हणसर एन्कीडू थांबलो आनी ताणें गिल्गमेशाक उलो दिवून सांगलें : 
“ तूं रानांत भितर वचूं नाका . जेन्ना हां तो दारवंटो उगडलो म्हणून कळटले , 
तेन्ना म्हज्या हातांतलें बळगें विरून विर्गळून गेल्लें आसतलें . " 

गिल्गमेशान ताका जाप दिली : “ मोगाळ इश्टा , भिजूडा भशेन तूं उलोव 
नाका . आमी इतल्या संकटांचेर जैत जोडलां आनी इतले पयस आमी हो वेळ 
मेरेन प्रवास करीत आयल्यांव , तें निमाणेकडेन परते वचपा खातीर , व्हय ? तूं तर 
लढाय - झूजांनी इतलो अणभव मेळिल्लो आनी कर्मेल्लो जावन आसा ! म्हज्या 
फुडयांत लागी राव आनी तुका मरणाची आनीक भंय - भिरांत आसची ना . म्हज्या 
लागीं राव आनी तुजी अशक्तताय ना - नपश्यात जातली ; तुज्या हातांतलो कडकडो 
विरून वेतलो . म्हजो इश्ट , तूं फाटी रावपाक कबूल जाशी , व्हय ? ना , आमी 
दोगूय सांगातान रानाचे खोलायेंत वेतल्यांव . फुडे येतले लढाये खातीर तुजी 
धिटाय फुडें सरून येवदी . मरणाक विसर आनी म्हजो पाटलाव कर , हांव जो 
करणेत धिराचो , पूण पिशेपणां करपी जाल्यार निखालुस न्हय . जेन्ना दोग जाण 
वांगडा वेतात , तेन्ना तांतलो जण - ओकलो आपल्या सांगात्याक राखतलो . आनी 
ते दोगूय पडले जाल्यार , ते आपले फाटी तिगून उरपा सारकें नांव - मान दवरतले . ” 

बरोबर ते रानांत रिगले आनी त्या पाचव्या पर्वतार पावले . थंय ते स्तब्द 
रावले . ते मोने जावन पडले . ते वोग्गी रावले आनी वरीश्ट राना कडेन दोळे 
दोळेच पळेवक उरले . ताणी सेडार रुखांची उंचाय आनी दाटाय पळेली . रानांतल्यान 
वेतली वाट ताणीं देखली आनी तसोच तो पाट जंयच्यान हुमबाबा चलून वेतालो . 
वाट जाल्यार रूंद आसली आनी ती तांकून फुडें वचपाची येवजण तरी बरी 
दिसताली . सेडार रुखावळीच्या पर्वताक ताणी पळेवन घेतलो आनी देवांचे बिराड 
आनी इश्तारेची राजगादी नियाळून घेतली . सेडार रूखांची वरिश्टताय पर्वतां 
मुखार उबारून आकांतून येताली . तांची सांवळी सोबीत शितळ पडटाली , भुजवण 
दिवपा सारकी ; पर्वत - दोंगर आनी गाळी आथव्याच पानां - झाडांनी भरून पाचवी 
चार जाल्ली . 

थंय गिल्गमेशान दिस पडचे आदी अंक बांय मारली . तो पर्वतार चडलो 
आनी वेतना जमनीर ताणें बारीक रोवणे शिंपडायलें आनी त्या खडपाळ पर्वताक 
लेखून म्हळे : “ पर्वता , देव - देवतांच्या सुखेस्त बिराडा , म्हाका ओक अनुकूल सपन 
पडपा सारकें खऱ्यानींच फावो कर गा सायबा ! " 

मागीर ताणीं दोगांयनी अकामेकाच्या हातात हात घालो आनी न्हिदपा 

खातीर म्हणून ते आड पडले ; आनी न्हीद जी रातयांतल्यान नेमान येता ती तांचेर 
ल्हवू ल्हवू खोलायेन पडून तांकां जड करून आयली . 

गिल्गमेशाक सपन पडले आनी मद्यानीर ताची न्हीद खळ्ळी आनी मागीर 
ती ताका सामकी सोडून गेली . आनी ताणें उठून आपल्या इश्टाक ते सपन 
सांगलेः “ एन्कीडू , तु म्हाका उठांवक ना जाल्यार , हांव कित्याक 

हांव कित्याक लागून उठलों 
तें तूं जाणा , व्हय ? म्हज्या इश्टा , म्हाका अेक सपन पडले . उठ आनी पर्वताच्या 
देंवत्या - तोंका कडेन नदर लाय . देवान म्हजेर न्हीद धाडिल्ली ती खळ्ळी . आह , 
म्हज्या इश्टा , म्हाका केदें सपन पडले म्हणून सांगू ! आकांत आनी गोंदळ ! हांवें 
अरण्यांत ओका रानवटी - बैलाक धरलो . तो भोवुच आड्डलो आनी गर्जलो . हात 
पांय धाडायत धूळ उबयली ताणे सगळे मळब काळखें जायसर ! म्हज्या हाताक 
घट्ट धरलो आनी म्हजी जीब चाबली ताणे ! हांव फाटले मरेन दिबयेर पडलों . 
मागीर कोणे तरी म्हज्या उदका - पोतयेंतल्यान उदक काडून ते म्हजेर घसघशीत 
मारून म्हाका थंडायलो . " 

एन्कीडून म्हळे : “ म्हज्या इश्टा , ज्या देवा कडेन आमीं वेतांव , तो ओक 
रानवटी बैल न्हय , जरी ताचे रूप गुढार्थ - अशें ! तो रानवटी बैल जो तुवे पळेला 
तो म्हळ्यार आमचोच राखणायत देव शामास . आमच्या संकटाच्या वेळार तो 
आमच्या हाता - पांयाक आदार दितलो . जाणे तुका आपले उदका - पोतयेंतल्यान 
उदक दिलें , तो तर तुजोच देव जो तुज्या बऱ्या नांवांची जतनाय घेता , तुगेलोच 
तो लुगुलबांदा . ताच्या वांगडा अकवटीत जावन बरोबर आमी अेक काम साकार 
करून घेतल्यांव , जाची कीर्त केन्नांच ना नपश्च्यात जांवची ना . " 

गिल्गमेशान फुडें म्हळे : “ म्हाका आनीक ओक सपन पडले . आमीं पर्वताचे 
खोल गाळींत उबे आसल्यांव , आनी तिचे कुशीक आमी खातोण - दलदलांतल्या 
ल्हानांतल्या ल्हान किडयां - मुसां - झळारी भाशेन आसल्यांव . आनी अवचित तो 
पर्वत कोसळून पडलो . तो म्हजे वटेन देवून ताणें म्हाका मारलो आनी म्हज्या 
पोंदच्या पायांतल्यान म्हाका ताणें घट्ट धरलो . मागीर खंयच्यान तरी सांवरू - नजो 
तसलो ओक पर्जळीत उजवाड फांकलो आनी तातूंत आसलो ओकलो प्राणी जाची 
सोबिताय आनी लावण्य संवसारा परस कितलेंशेंच लखलकीत व्हडलें आसलें . 

ताणें म्हाका पर्वता - पोंदच्यान काडून घेतलो . ताणें म्हाका पिवपाक उदक दिलें 
आनी म्हज्या काळजाक भुजवण - थाकाय मेळ्ळी . आनी ताणें म्हजे पांय थायर 
घालून धर्तरेर दवरले . ” 

मागीर एन्कीडुन , राना - मळावेल्या ह्या पोरान , साव - चित्तान म्हळे : “ आमी 
पर्वता वेल्यान सकला वचूं या आनी अकठांय हे गजाली विशीं उलोवया . " 

ताणें गिल्गमेशाक , ह्या तरनाट्या देवा - सारकेल्या मनश्याक फुडें म्हळे : 
“ तुगेलें सपन बरें आसा . तुगेलें सपन उत्तम आसा . तुवें जो पर्वत पळेला तो 
हुमबाबा . आतां , खऱ्यांनींच , आमी ताका धरतल्यांव आनी मारून उडयतल्यांव , 
आनी ताची कूड सकला उडयतल्यांव , जसो पर्वत मळार शेवटून पडलो , तशें . ” 

दुसऱ्या दिसा वीस - ओक कोस चल्ले उपरांत ताणी आपलो उपास मोडलो . 
आनी आनीक तीस - ओक कोस काडल्या उपरांत ते रातीक थांबले . सुर्या पडचे 
पयलीं ताणी ओक बांय मारली . आनी गिल्गमेश परतो पर्वत चडूंक लागलो . ताणें 
धर्तरेर बारीक रोवणे शिवरायलें आनी म्हळे : “ पर्वता , देवांच्या बिराडा , एन्कीडू 
खातीर ओक सपन धाडून दी ; ताका ओक अनुकूल सपन पडूं दी . " 

पर्वतान एन्कीडू खातीर म्हणून ओक सपन घडोवन हाडलें . तें पडलें , वाट 
दाखोवपी अशें सपन म्हळ्यार जाता . ताचे वयल्यान ओक थंड पावसाची धडक 
येवन गेली , पावसाच्या वादळा खाला जशें पर्वतावेलें भाता - कणस ओडोवता , 
तसो तो जालो . पुण गिल्गमेश आपल्या धोंपरांचेर खाडकी बसोवन गोठेलो . 
सगळ्या मनश्याकुळाचेर येतले न्हिदेन ताका आपल्या गोपांत गुटलावन रेवडायलो . 

मागीर , मद्यान रातीर न्हीद ताका सोडून गेल्ली . तो उठलो आनी आपल्या 
इश्टाक ताणें सांगले : “ तुवें म्हाका आपयल्लो , वा आनीक कित्याक लागून हांव 
उठलों तर ? कोणूय ओक देव हांगाच्यान वचूंक ना मूं ! कित्याक म्हजे हात - पाय 
भिरांतीन मुयेल्यात ? म्हज्या इश्टा , हांवे तिसरें ओक सपन पळेलें आनी तें सपन 
जाल्यार चड भंयाकृत आसलें . साँचेर व्हडली गर्जना आयकूक आयली , तसोच 
पृथ्विवेलो आनीक ओक फावट दिस - उजवाड ना - नपश्यात जालो . काळोख पसरलो , 
जोगलावपाक लागलें , उजो पेंट्रंक लागलो , कुपां सकला देवून आयलीं आनी 
मरणाचो पावस घालूं लागली . मागीर पर्जळीतपण उणें जायत गेलें आनी मागीर 

तें ना जालें . जळटो उजो पालोवन आयलो आनी आमचे भोंवतणी आशिल्लें 
सगळे अस्थि - गोबरा भशेन जालें . आमी ह्या पर्वतांवेल्यान वया . आनी जे 
भाशेन हांव ताचे कडेन उलयलों , आनी आमी हातूंत कितें करपाचें आसा , ताचे 
विशीं नियाळ करूया . ” 

जेन्ना ते पर्वतां - वेल्यान सकला देवून आयले , तेन्ना गिल्गमेशान आपल्या 
हातांतली कुराड घेतली आनी ओक सेडार रूख मारलो . जेन्ना हुमबाबान पयसुल्ल्यान 
हाचो आवाज आयकलो , तेन्ना तो सामको रागान ताणशेलो . तो गर्जून आड्डलोः 
कोण गा तो जाणे म्हज्या रानाचेर बलात्कार केलो आनी म्हज्या भांगरासारक्या 
सेडार रूखाक मारून उडयलो ? " 

पुण वैभवी शामासान सवेल्यान उलो करून तांकां सांगलेः “ फुडें वचात , 
दादल्यांनो , भियेव नाकात . 

खरे म्हळ्यार , आतां गिल्गमेश अशक्ततायेन गळसणून पडिल्लो , कित्याक 
ताका न्हिदेन फापशिल्लो ; खोल न्हिदेन ताका बांदून दवरिल्लो . तो धंतरेर 
पातळिल्लो . तोंडांतल्यान उतर काडीनासतना ताणे हात - पाय सोडले , जसो कितें 
सपनांत आशिल्ले भशेन . जेन्ना एन्कीडून ताका हात लायलो , तेन्ना तो उठलो 
ना . जेन्ना ताणें ताचे लागी उलयलें , तेन्ना ताणें जाप दिली ना . 

एन्कीडून सांगले : “ हे गिल्गमेशा , कुळाबाच्या मळावेल्या , आतां दिसा दिसपड्ट्या 
चकचकपांत संवसार काळखो जाता . ताचेर सांवळ्यो पातळ्ळ्यो . शामास गेलो . 
ताची लखलकीत तकली निगाला , आपले आवयचे वोटयेंत विसवता . हे गिल्गमेशा , 
कितलो वेळ तूं हे भाशेन पडून रावतलो , न्हिदून , व्हय ? जे आवयेन तुका जल्म 
दिलो तिका शाराच्या चौकार बसून दुख पाळचे म्हणून तूं तिका केन्नाच दिव 
नाका . " 

निमाणे कडेन गिल्गमेशान ताचें आयकलें . ताणें आपलें छातयेचें लोखणा 
पातें चडयलें , जाका म्हणत ' वीरांचो ताळो ' , जाचे वजन तीस रातांचे जावन 
आसलें . ते अंक ल्होवाळ आकुळ - पिकुळ आंगावलें जाल्ले भशेन ताणें तें आंगार 
घाल्लें आनी ताका आंग - भर बसून सोबतालें . तें घालतकुच तो सामको ओक 
वरीश्ट पाडया भशेन धर्तरेर व्यापून दिसलो , जो पाडो - बैल जमीन हुंगून येता 

आनी जाचे दांत विचकितात . 

ताच्या तोंडांतल्यान हीं उतरां सुटलीं : “ निनसून , हे म्हाका जल्म दिल्ले 
आवयच्या जिवितांत आनी म्हजे बापायचे जिणेत , दैवी लुगुलबांदा , म्हजे आवयेक 
अजाप जावपा सारको म्हाका जियेंव दी , जसो तिणे म्हाका आपले मांडयेर 
बसोवन दूद दिल्लें ! " 

ताणें ताका दुसरे फावटी लेखून म्हळे : “ निनसून , हे म्हाका जल्म दिल्ले 
म्हजे आवयचे जिणेंत आनी दैवी लुगुलबांदा , ह्या म्हज्या बापायच्या जिवितांत , 
ह्या मनश्याक झूज दी - सर , जर तो मनीस जाल्यार , वा ह्या देवाक झूज दी - मेरेन , 
जर तो देव आसलो जाल्यार , जो जिव्या - मनश्यांच्या देसाक हांवे रस्तो धरला तो 
शारा कडेन परतो वच्चो ना म्हणून हांव सोपूत घेतां . " 

ताका जाप दिवन , एन्कीडु , ताचो विस्वाशी साथीदार , पराथूक लागलोः “ हे 
म्हज्या धनया , तुमी ह्या राखेसाक वळखनांत . त्याच कारणाक लागून तुमकां ताची 
भंय - भिरांत दिसना . हांव ताका भोव बरो वळखतां ; देखून हांव कांपेरोभरीत 
आसां . ताचे दांत म्हळ्यार द्रागांव - सोरपा सारके विखाळे . ताचो चेहरो शिंवा 
भशेन ; ताची घुरी म्हणचे हुंवाराचो सळसळो . आपले उज्याळ नदरे वरीं तो 
रानातली झाडां रूख आनी खातोणांतले ल्हवे मस्तून पूड करून उडयता . देवा गा 
म्हज्या , तुज्यान , तुका जाय जाल्यार , ह्या देसांत वचूं येता , पुण हांव जाल्यार 
शाराक परततलो . हांव तुजे आवयेक , स्वामीणीक , ती आपली खोश्येन उल्लासांनी 
भर - सर , तुमची सगळी वैभवी कर्तुपां सांगतलों . आनी उपरांत हांव तिका , ती 
कडवेपणांत रड - सर , मागीरच्या मरणां विशीं सांगतलोंः " 

पुण गिल्गमेशान ताका कडकडीत उतरांनी सांगलें : “ म्हजे म्हाकाच हुलपावन 
घेवचें आनी हां त्याग करचो म्हणपाचे अजून म्हज्या वाट्याक आयलें ना . 
मेल्ल्यांचे तारूं फुडें देवून वच्चें ना , न्हय म्हण तीन - पटीं गुटलायल्लें लुगट म्हज्या 
मड्याक गुटलांवचे खातीर कापचे - कातरचे नांत . म्हजी प्रजा अजून वसाड पडची 
ना , न्हय म्हणून म्हज्या घरांत सरणार उजो पेटचो ना आनी म्हजे बिराड उज्यांत 
हुलपांवचे नांत . आयज , तूं म्हाका तुजो पालव दी आनी तुका म्हजो पालव 
मेळटलोः तेन्ना आमच्या दोगां मदीं आनीक कितें चुकतलें गा ? सगळे जिवंत 

प्राणी जे मासांतल्यान जल्मल्यात ते अस्तम्तेच्या तारवार निमाणे कडेन बसतले . 
आनी जेन्ना तें तारूं बुडटलें , तें मागिलुमाचे तारूं बुडटलें आनी खरीक वेतलें , 
तेन्ना ते वचून गेल्ले आसतले . पूण आमी फुडें वचत रावतल्यांव आनी आमचे 
दोळे आमी ह्या राखेसाचेर थिरायतल्यांव . तुजें काळीज भियेल्लें आसत जाल्यार , 
धीर धर आनी भंय - भिरांत तूं मोखून दी ; तातूंत भिरांत - आकांत आसा जाल्यार , 
तो आकांत आनी ती भिरांत भायर भिरकटांवन मार . तुजी कुराड तुज्या हातांत 
घे आनी घुरी घाल . जो झूज - झगडे सोपय नासतना तें अर्धार सोडटा , ताका 
शांती - सवस्तकाय ना . ” 

हुमबाबा , आपल्या गडगंज सेडार रूखाच्या घरांतल्यान भायर सरलो . हे 
देखून एन्कीडू आडलोः “ ओह गिल्गमेशा , तुमी उरूक शारांत केल्ले बडवाचार 
आतां यादींत हाडात . चलात फुडें , घुरी घालात . उरूकाच्या पुता , कांयच भियेवपाचे 
कारण ना . " 

जेन्ना ताणें हीं उतरां आयकलीं , तेन्ना गिल्गमेशाक धीर भरून आयलो . 

एन्कीडून फुडे सांगलेः “ बेगिनूच , ताकतिकेन वचात , ताचेर जबरदस्तेन 
पडात . थंय तेळपी आसल्यार , ताका रानांतल्यान पळून वचूंक दिंव नाकात , जंय 
तो नांच जातलो . ताणें आपले सात चकचकीत वैभव आपल्या आंगा - खांदार 
घाल्यात , पूण अजून हेर स वैभव घालूक नांत . तो चड सशस्त्र जांवचे आदीं 
ताका आमी सांपडांवया . " 

रानवटी रागिश्ट पाडया - बैला भशेन तो धर्तरी हुंगूक लागलो ; रानांतलो 
तेळपी गडगडीत धमकी दिता म्हणपाची खबर ताणें बोब मारून सांगली . 

हुमबाबा आपल्या गडगंज सेडार रूखा - घरांतल्यान भायर आयलो . ताणें 
आपली तकली हालयली आनी गिल्गमेशाक धमकी दिवन ती सणसणायली ; 
आनी ताचेर ताणें आपलो दोळो थिरायलो , तो मरणाचे धमकेचो दोळो ! 

इतले म्हणसर गिल्गमेशान शामासाक उलो मारलो ; आनी ताच्या दोळ्यांतल्या 
दुकां व्हांवताली : “ हे वैभवी शामासा , तुवें फर्मायल्ली वाट हांवें तांकली . पूण जर 
आतां तूं म्हाका आदार - आलाशिरो धाडून दिना जाल्यार , हांव ह्या विघ्नांतलो 
कसो सुट्टलों गा , सांगशी , सायबा ? " 

वैभवी शामासान ताची प्रार्थना आयकली आनी ताणें वरिश्ट वाऱ्याक 
आपोवन हाडले , तशेंच वादळ - मोडाक आनी हुलपायतल्या गरम - हुनहुनीत वाऱ्याक . 
ती द्रागांवा - सोरपा भशेन , लासून उडयतल्या उज्या सारकी , काळीज कर्नजळून 
उडयतल्या सोरपा भशेन , गिळून उडयतल्या नाग - सोरपा भशेन , नाश करून 
उडयतल्या हुंवारा भशेन आनी जोगलावणेच्या झगझगा परी . आठूय वारी हुमबाबा 
आड उठली , ताच्या दोळ्यांचेर ताणी मारांचो पावस घालो . ताका घट्ट धरलो , 
झळपायलो . ताच्यान कितेंच केल्यार फुडें वा फाटीं वचूं नज जालें . 

गिल्गमेशान बोब मारलीः “ म्हजी आवय , निनसून , हिच्या जिवितांत , आनी 
लुगुलबांदा , ह्या म्हज्या दैवी बापायचे जिणेंत , जिव्यां मनशांच्या देसांत , हे धर्तरेर , 
हांवें तुजें बिराड सोदून काडला . म्हजे अशक्त हात आनी म्हजीं ल्हान - सान 
हत्यारां ह्या देसांत तुजे आड झुजपाक हां हाडल्यांत , आनी आतां हांव तुज्या 
घरा - बिराडांत धिटायेन आनी बळान भितर सरतलों . " 

एन्कीडून सांगलेः “ केदोय व्हडलो बळिश्ट मनीस जावू , ताका न्याय - विचार 
करपाची शक्त ना जाल्यार , तो आपल्या वायट - नशिबाक बळी पडटलो . नामतार , 
वायट करण्यांचे प्रतीक , जो मनश्यां मनश्यां मदीं वेगळोचार करी ना , 

तो ताका 
गिळून उडयतलो . जर जाळ्यांत सांपडिल्ले सुकणे आपल्या घोंटेराक परतता , 
कैदी केल्लो मनीस आपले आवयचे वेंगेंत परतो येता , जाल्यार , तूं , म्हज्या इश्टा , 
त्या शारांत केन्नांच परतो पावचो ना , जंय तुका जल्म दिल्ली आवय तुजी वाट 
पळेत रावता . तो पर्वताचो रस्तो तुजेर आड वेतलो आनी तुका आडायतलो , 
आनी तुज्यान त्यो वाटो माडूंक जायनांत तश्यो करतलो . ' ” 
हैं 

आयकून , हुमबाबान सणसणीत उतरांनी सांगले : “ एन्कीडु , तुवें उलयलां 
ते भोवुच वायट आनी दुश्ट . तूं , भाडयाचो मानाय गा ? तुज्या उंडया - भाकरे 
खातीर दुसऱ्यांचेर तूं अवलंबून आसा , व्हय ? नसायेक लागून आनी तुजो प्रती 
स्पर्धी आसा देखून तुवें वायटवीं उतरां उलयलीं ! " 

तेन्ना लजेन भरून एन्कीडून म्हळे : “ गिल्गमेशा , तो सांगता तें तूं आयकू 
नाका . तो हुमबाबा मरूंक जाय . हुमबाबाक पयलो मारून उडयात आनी मागीर 
ताच्या चाकरां - मानायांक मारात . " 

पुण गिल्गमेशान सांगले : “ आमी ताका पयलीं हात लायलो जाल्यार , 
उजवाडाचो भगभग आनी वैभव गोंदळांत पालोवन वेतलो . वैभवांचो झगझगाट 
ना - नपश्यात जातलो . ताची किर्णां न्हिवतली . ! " 

एन्कीडून गिल्गमेशाक बुद्द दिलीः “ तशें न्हय , म्हज्या इश्टा . पयलीं सुकण्याक 
जाळान सांपडावन घे , आनी मागीर ताचीं पिलां खंय धांवतली गा ? मागीर 
आमच्यांनी वैभव आनी झगझगाट सोदून काडूं येता , जेन्ना पिलां , तणा - वेल्यान , 
सगळे विसरून , जीव आसल्यार भीक मागून खायन म्हणून , धांवतात . " 

गिल्गमेशान आपल्या सांगात्याचे उतर आयकलें . ताणे आपल्या हातांत 
कुराड घेतली , आपल्या भेंडाच्या पोत्यांतल्यान तर्साद काडली आनी हुमबाबाचे 
गोमटेर तर्सादीचो ओक कडकडीत धपको मारून घाय घालो . ताच्या लागशिल्ल्या 
सांगात्यान , एन्कीडून , दुसरो आपणालो धपको मारलो . तिसऱ्या धपक्याक येदो 
व्हडलो वरिश्ट आकाराचो आनी बळादीक हुमबाबा कोसळून आडवो जावन 
जमनीर शेवटून पडलो . 

रोखडोच सगळे भोंवतणींत गोंदळ मातून आयलो , कित्याक जो ताणी 
गोमटी मारून जमनीर शेवटून मारिल्लो तो त्या रानाचो राखणो जावन आसलो . 
कित्याक आयस - पयस पातळिल्ले दोन कोसां मेरेन सेडार रूख कडकडले जेन्ना 
एन्कीडून ह्या रानाच्या तेळप्याक मारून उडयल्लो , तो मनीस वा प्राणी जाच्या 
ताळ्या - आवाजाक हेरमोन आनी लेबानोन राष्ट्रां भियेवन कांपतालीं . 

आतां पर्वत मोवाळून चेतोवन आयिल्ले आनी तशेच सगळे दोंगर , कित्याक 
रानाच्या राखण्याक मारून उडयल्लो . ताणी उपरांत हेर सेडार रुखांचेर घुरी 
घाली , आनी हुमबाबाचे सात झगझगीत दिवे पालोवन उडयले . 

अशे ते रानांतल्यान जबरदस्तीन फुडें चलत रावले , आपल्या सांगाताक 
आठ नाण्यांची तरसाद घेवन चलत रावलो . अनुनाकी प्रजेची पवित्र बिराडां 
ताणी पळेली आनी तांची धांपणीं काडून तीं उगत्यार उडयलीं , आनी जशी 
गिल्गमेशान रानांतल्या झाडां - रूखांची कत्तल केल्ली , तशी एन्कीडून तांची पाळां 
मुळां हुमटून काडली . हे सगळे पाड घालपाचे काम येवफ्रेटेस न्हये धडेरच्यान ते 
करीत गेले . 

ताणी हुमबाबाक अन्लिला फुडयांत व्हरून देवा सामकार मांडलो . ताणी 
जमनीचो उमो घेतलो आनी आपल्या आंगावेलें पांगुरचें सकला उडयलें आनी 
देवा मुखार नमस्कारून तकली बागयली . 

जेन्ना देवान हुमबाबाचो कापिल्लो तकलो पळेलो , अन्लील तांचेर रागान 
सळसळ्ळोः “ तुमी हो अनर्थ केन्ना केलो ? ह्या फुडें तुमच्या तोंडार उजो पडूं ; तुमी 
खाल्लो तो उंडो ताणे खांवचो . तुमी पियेल्लें तें उदक ताणें पियेंवचें ! " 

मागीर ओन्लीलान उज्या - भगभग परतो आपल्या ताब्यात घेतलो आनी 
तशेच ते सात झगझग - दिवे जे हुमबाबाच्या धनीपणाचे आसले . ताणें पयलो 
न्हयेक दिलो ; उपरांत शिवाक दिलो ; काबार करपाच्या फातराक दिलो ; पर्वताक 
दिलो आनी यमकोंडा राणयेचे भिराकूळ धुवेक दिलो . 

' ओह गिल्गमेशा , त्या भंयाकृत उज्या - भगभगाच्या राजा आनी जिखप्या , 
पर्वत पिळून व्हरतल्या रानवटी पाडया - बैला , जाका दर्या अक्रांदता ; ताचो वैभव 
जांव आनी शुरांचे मदीं वैभव एन्कीडूचोय जांव दी गा ! " 

गिल्गमेशान आपणाली लांबदीक केसां - मोवळां धुंवून उंबळून घेतली आनी 
हत्यारां नितळ करून घासली पुसली . आपल्या खांदावेल्यान देंवतले केस फाटी 
उडयले . आपल्या आंगावेली खतायल्ली आंगावलीं सोडून उडयलीं आनी नवीं 
आंगार आंगाची आंगा - खांदार चडयलीं . ताणें आपली राजाची आंगवस्त्रां घालीं 
आनी भांगराचे वस्ती - दागिने झगझगीत लावन घेतले . 

जेन्ना गिल्गमेशान आपलो मुकुट माथ्यार घालून घेतलो , तेन्ना वैभवी 
इश्तारेन , हे मोगा - देवतेन , गिल्गमेशाची शिरवंत सोबीतकाय दोळे भरून पळेवन 
तोखेवन घेतली , ताचेरूच आपली नदर रुचीन थिरायली आनी तिणे अपुर्बायेन 
म्हळे : 

“ म्हजे लागी यो , गिल्गमेशा , आनी म्हजो न्हवरो जा . तुजे सोबीत - गुबीत 
घटमूट कुडींतलें बी म्हाका फावो कर . म्हाका तुजी व्हंकल जांव दी आनी तूं म्हजो 
घोव जातलो . हांव तुजे खातीर निळ्या मणयांचो आनी भांगराचो रथ तयार 
करतलीं , जाका भांगराची चाकां आनी तांब्याची शिंगां आसतली ; आनी तुजी 
रथ - गाडी ओडपा खातीर तुका वादळां - मोडाचे बळीश्ट म्हारू देंवचार मेळटले . 
जेन्ना तूं आमच्या घरांत सेडार - रूखाच्या परमळान धमधमून येतलो , तेन्ना घराचो 
उंबर आनी राजगादी तुज्या पायाचो उमो घेतली . राजा , राज - चलोवपी आनी 
राजकुंवर तुजे मुखार प्रणाम करून बागवतले ; पर्वता आनी मळां - वेल्यान तुजे 

खातीर ते माना - प्रणामाच्यो भेटो - सागवाती घेवन येतले . तुगेल्यो शेळयो गँवळी 
पोरां काडटल्यो आनी तुगेल्यो बोकडयो तीन - पटी वियेतल्यो . तुगेली गाढवां 
घोडयां परसूय चड बरी तुरतुरीत धांवतलीः तुगेल्या गोरवां - गायांक कोण स्पर्धा 
करतलो आसचो ना , आनी तुगेले रथा - घोडे झपझपीत धांवतात म्हणून आयस 
पयस सगळ्याक कीर्त मेळयतले . " 

गिल्गमेशान हे आयकून , आपले तोंड उगडलें आनी वैभवी इश्तारेक जाप 
दिवन म्हळे : “ हांवें तुका लग्नांत मानून घेतली जाल्यार , तुका म्हज्या वाट्याच्यो 
हांव कसल्यो भेटो - केळवणी दितलों , व्हय ? तुजे कुडी खातीर कसली तेलां आनी 
लुगटां दितलों हांव , सांग ? हांव तुका व्हडा खोश्येन जेवण - उंडो दीन आनी 
तशीच सगळे तरेची जेवणां - खाणां जी देव देवतांक दिवपा सारकी आसात . 
राणयेक फावो सारको सोरो पियेवपाक लेगीत हांव तुका बरे भशेन दीन . तुजो 
कडो भरपाक हांव तुजे खातीर गंवाचे आनी साकरेचे बस्ते वोतैन . पुण तुका 
म्हजी बायल - घरकान्न करची म्हळ्यार - तें जाल्यार हांव निखालुस करचो ना . 
तेन्ना म्हजी दशा - आवतिकाय कशी जातली , व्हय ? तुज्या मोगयांनी , थंडर्येत 
जळट्या उज्या - आयदना भाशेन तूं भोगल्या - भाजल्या , फाटले - मागिलदार कशें जें 
वाऱ्याचो झणझण वा वादळाचे मोड भायर दवरीना तसलें , ओक कोटांचे बिराड 
जे आपले भिंतोडेक आसतले फौजीक माड्डून मस्तून उडयता , आपल्याक घेवन 
व्हरतल्याक जो बिरोव काळो करता , उदका - चांबडया - पोती जी आपणाक व्हरतल्याक 
त्रास दिता , ओक फातर जो पाडसा - वेल्यान पडटा , दुस्माना - कडल्यान फाटी 
सरतलो लोखणा - लोटिंगो , ओक जोतें जें घालतल्याक सकला उडयता , तशी तूं 
जाल्या , न्हय गे ? तुज्या मोगयां मदल्या खंयच्याचो तुवें सासणाचो मोग केलो , 
व्हय ? खंयच्या तुज्या राखण्यान तुज्या समाधानाचे काम केलां जायत , व्हय ? 
तुज्या मोगयांच्यो काणयो म्हाका सांगतना म्हजें आयकून घेशी , व्हय ! " 

“ ताम्मूज नांवांचो ओकलो आसलो , तुज्या तरणेपणांतलो मोगी ; ताका तुवें 
वर्त्यांची वर्सी रडणें - रूधन फर्मायलें . साबार - रंगांच्या ओका सुकण्याचो तुवें मोग 
केलो , पूण तरीय आसतना , तुवें ताचेर धपको मारून ताचो पाखाटो मोडून 
उडयलो ; तो आतां रूखावळींत बसता आनी आडत रडत म्हणटा ‘ काप्पि , काप्पि , 

म्हजो पाखाटो , म्हजो पाखटो शेणलो . ' बळान , बळजबरीन , तुतनायक जाल्ल्या 
ओका शिंवाचोय तुवे मोग केलोः ताचे खातीर तुवें सात फोंड काडले आनी ताका 
जिवानशीं मारलो . तसोच तुवे त्या झुजाक फुलतल्या घोड्याचोय मोग केलो , 
आनी तरीय आसतना ताका चाबकां मारून आनी धांवें - मुस्तायकी आनी चिमटे 
तोपून वळवळायलो ; सात कोस ताका बळयां धावूक लायलो आनी उदक पियेंवचे 
आदींच मातयेन भरूंक लायलो ; आनी सिलिली , ताचे आवयेक रूधन करून 
सुस्कारे काडूंक लायले . हिंडाच्या राखण्याचो तु मोग केलो ; ताणे तुजे पासत 
दिसा - दिसपट्टी दुदाची सान्नां करून हाडली ; तुजे खातीर ताणे तरणी करकरीत 
बोकुडली मारून हाडली ; तरीय तुवें ताका मारलो आनी कोल्या - सारको मेंगो 
करून उडयलो ; आतां ताचेच - खाला आशिल्ले राखणे ताका धांवडावन धरतात ; 
ताचींच सुणी ताची फाट आनी कुशी फापशितात . आनी तुवें इशुल्लानुचो मोग 
केलो ना , व्हय , त्या तुज्या बापायच्या खाजूर - माडां - भाटांतल्या वनवाळ्या - राखण्याचो ? 
ताणें तुका खाजूर भरून थांबनासतना पांटी पाटल्यो हाडल्यो ; दर - ओका दिसा 
ताणें तुजें मेज भरले . मागीर तुवें ताचे दोळे वळ्ळे आनी ताका सांगलेः “ मोगाच्या 
इशुल्लानु , यो हांगासर म्हजे लागीं ; तुज्या दादलेपणाचो आमीं दोगांय मस्तो भोग 
घेवया ; फुडे सर आनी म्हाका झोंबून घे , हांव तुजींच जातां ! ” इशुल्लानून तेन्ना 
जाप दिल्लीः “ म्हजे कडल्यान तूं कितें मागता , व्हय ? म्हगेले आवयेन भाजलां 
तेंच हांवें खालां ; हांव तुजे सारकेल्या लागी कित्याक म्हणून येवू , हे तें जेवण 
खाण खावपाक जे कुसलां आनी ते भायर कलंक लागिल्लें आसा ? कित्याक , 
बर्फा - पावसाचेर राखण करपाक म्हणून ल्हव्यांची कवडी केन्नाच्यान गो पुरो 
जाल्ली , व्हय ? " पूण जेन्ना तुवें ही ताची जाप आयकली , तेन्ना तुवें ताचेर 
तोणको मारलो . ताका तुवें धर्तरेच्या पोटांत कुड्डो किडो करून सोडलो , जाची 
इत्सा वान्सा आपल्या पेल्यान पयलाडी उरता .... आनी तूं आनी हांव मोगयां 
जाली जाल्यार , म्हाकाय तूं तांचे भाशेन करचें ना , जशें तुवे आदीं तुजो मोग 
केल्ल्यांक केल्लें , हाची खात्री कोणे दिवची गे सायबिणी ? " 

जेन्ना इश्तारेन हे आयकलें , तेन्ना तिचो कडवो राग तिच्या मस्तकाक 
मारलो . ती सोंपतीच नीट वयर सर्गार गेली . तिणें आपलो बापूय , अनू , आनी 


42 


गिल्गमेशा म्हाकथा 


आपली आवय , अंतुम , हांचे मुखार वचून , दळदळीत दुकां गळयलीं . आनी तांकां 
पराथून तिणे म्हळे : “ म्हज्या बापा , गिल्गमेशान म्हजो अपमान केला ; ताणें म्हज्या 
घाणयाऱ्या आनी नश्टया करण्यांची आनी कांटाळ्याचे वागणुकेची सगळ्याक 
इज्जत उबयल्या . 

अनून आपले तोंड उगडलें आनी म्हळे : “ तूं देवांचो बापूय , व्हय ? तूं 
गिल्गमेशा लागी झगडूंक ना ? तो कसोय जाल्यार राजा . देखून आतां ताणें तुज्यो 
घाणयायो आनी नश्टयो करण्यो आनी तुजी कांटाळो - येवपी वागणूक सगळ्यांक 
सांगल्या . ” 

इश्तारेन आपले तोंड उग्तें केलें आनी परतें सांगले : “ म्हज्या बापा , गिल्गमेशाक 
विभाडून उडोंवचे खातीर दी गा म्हाका तो सर्गावेलो बैल . हांव तुमकां सांगता , 
गिल्गमेशाक गर्वान - गर्विश्टायेन भर , ताचो नाश जायसर ताका फुलय . पुण तुमी 
म्हाका सर्गावेलो बैल दिना जाल्यार , हांव यमकोंडांतली दारां मोडून फोडटलीं 
आनी थंयचे आडांबे , खिळयो पूड माती करून उडयतली ; लोकां मदीं गोंदळ 
घालतली , सकयल्या आनी वयल्या पांवड्या - वेल्या लोकांतले सगळे मिसळ मेळगरांत 
पडटले . जिव्यां सारकें जेवण - खाण जेवपाक हांव मेल्ल्यां - गेल्ल्यांक फोंडांतले वा 
गोबरांतले वयर हाडटलीं ; आनी मेल्ल्या लोकांची गर्दी - उर्पज जित्यां - जिव्यां मनश्यां 
परस कितलेशेच - पटी चड जावन आसतली ! " 

हे 

आयकून , अनून ते म्हान , सोबीत इश्तारेक , आपले धुवेक सांगले : “ तुका 
जाय तशें हां केल्यार , उरूक देसांत सात वर्सी दुखळ पडटलो , जेन्ना भाताची 
कणसांचो , तातूंत दूद भरो नासतना , कुंडो जातलो . लोकां खातीर गरजेचे भात 
आनी गोरवांक सुकें तण तुवें सांबाळून दवरलां मूं ? " 

इश्तारेन परती जाप दिली , “ हांवें लोका खातीर भात सांबाळून दवरलां 
आनी गोरवांक तण आडावन राखला ; सात वर्त्यांच्या गोटो - नाशिल्ल्या कुंडे 
कुस्करांक फुडो करच्याक आमचे लागी गरज तितलें धान्य आनी सुकें तण 
आसा . ” 

इश्तारेन सांगिल्लें तें जेन्ना अनून आयकलें , तेन्ना ताणें तिका उरूक 
शाराक व्हरपाक धांवें घेवन सर्गावलो अंक बैल दिलो . 


इश्तार आनी गिल्गमेश , आनी एन्कीडुचें मरण 

जेन्ना ती उरूक शाराच्या दरवंटया लागी पावली , तेन्ना तो बैल न्हये लागी 
गेलो . तो पयलो - वयलो धंस घालिना फुडें धर्तरेक वेरो मांडल्यो आनी शंबरेक 
तरनाटे तांतूंत पडून मेले . दुसरे फावटी फोंस - धंस घालिना फुडें आनीक वेरो 
फुटल्यो आनी आनीक दोनशीं मनीस मरून पडले . तिसरे फावटी आरड घालिना 
फुडें , चड वेरो फुटल्यो आनी एन्कीडू जमनीवेलो हुमटून पडलो . पूण खिणांत 
थायर आयलो . ताणे रोखडीच उडी मारली आनी बैलाचेर झोंपय मारून , ताच्या 
शिंगांक धरून घेतली . सर्गावेलो बैल ताचेर फेणेलो आनी फोफेलो ; आपली 
दाटी - मोटी शेंपडी मारून ताणे एन्कीडूक आडवो - तिडवो बडयलो . 

एन्कीडू गिल्गमेशाक लेखून आड्डलोः “ म्हज्या इश्टा , आमचे फाटल्यान 
तगपा सारकी नांवां दवरतल्यांव म्हणपाचो आमी बडाय - बडवाचार सांगिल्लो . 
आतां तुजी तर्साद मार ताच्या माने - कांटार आनी ताची शिंगां मोडून उडय ! " 

हे आयकना फुडें , गिल्गमेश बैला फाटल्यान धांवलो आनी ताणें ताचेर 
कडकडीत घुरी घाली . ताणें ताची दाट शेपडी धरली , आनी म्यानांतली आपली 
तर्साद काडून ती ताणे बैलाचे माने आनी शिंगां मदीं तोपली आनी ओका निबर 
धपक्यान ताची गोमटी मारली . सर्गावेल्या बैलाक मारले उपरांत , ताणें ताचें 
काळीज कापून काडलें आनी ते व्हरून शामासाक भेटयलें . मागीर एन्कीडू आनी 
गिल्गमेशान , दोगांय भावांनी , खोश्येन भरून , इल्लो विसव घेतलो . 

पूण इतल्यान इश्तार रागान वयर सरली आनी उरूक शाराच्या व्हडल्या 
दुर्गा - कोटांचेर चडली . तिणें बुरजांचेर उडी मारली आनी तोलान श्राप शेवटिलोः 
" गिल्गमेशाचे पाड पडूं , कित्याक ताणें सर्गा - वेल्या बैलाक मारून म्हजो तिरस्कार 
केलो . ' 

जेन्ना एन्कीडून हीं उतरां आयकलीं , तेन्ना ताणें बैलाचे उजवें झांगड पिंजून 
काडलें आनी ते तिच्या तोंडार मारून म्हळे , “ हांव म्हजे हात तुजेर घालीन 
जाल्यार , अशें हांव तुका करतलों , आनी तुज्यो आंतकडयो तोडून काडून उडयतलो . ” 

तेन्ना इश्तारेन आपल्या लोकाक आपोवन हाडलो , जी चडशी नाचपी आनी 
गावपी चेडवां आसली . वेश्या , कलवंतां आनी तांचे भाडेकार , सर्गावेल्या बैलाच्या 
पिंजून काडिल्ल्या झांगडार बसून ताणी आपलें दळदळीत रुधन सुरू केले . 

पूण गिल्गमेशान काम्मारांक आनी आर्मादोरांक आपयले आनी सगळ्यांक 
ओकठांय हाडले . ते येवून त्या व्हडल्या वरिश्ट शिंगांची तूस्त - तोखणाय करूं 
लागले . त्या शिंगांचेर निळ्या मणयांची दोन बोटां दाटायेची कलय चडयली . 
वजनान ती शिंगां तीस - अेक रात आसलीं , आनी तांचें तेल - भरपाचें मेज - माप 
सात - मापांचे आसलें , जी तेला - आयदना ताणें आपल्या राखणायत देवाक , लुगुलबांदाक 
दिलीः पूण ताणें तीं शिंगां आपल्या राजवाडयांत व्हेलीं आनी वणटींचेर हुमकळायलीं . 
मागीर ताणें आपले हात येवफ्रेटेस न्हयेत धुले . त्या इश्टांनी अकामेकाक वेंग 
मारली आनी ते भायर सरून गेले . उरूक शाराच्या रस्त्या - वेल्यान ते घोड्या 
गाडयेन गेले , जंय सगळे वीर तांकां मेळचे पासत अकठांय जावन आयिल्ले . 

गिल्गमेशान त्या गावपी चेडवांक उलो मारून सांगले : “ वीरां मदलो कोण 
गा चड वैभवी , मनश्यां मदलो कोण गा चड श्रेश्ठ जावन आसा , व्हय ? " 

" गिल्गमेश , होच सगळ्यां वीरां मदलो चड वैभवी , गिल्गमेशूच मनश्यां 
मदलो भौ श्रेश्ठ . ” ताणी अका - चित्तान गावन सांगलें . 

आनी आतां परबेची मौज दबाज्यान सुरू जाल्ली . आनी राजवाड्यांत 
खोशालकाय आनी उल्लास पातळून पसरून गेल्लो . निमाणेकडेन वीर थकून 
पडून म्हणूक लागले : “ आतां आमी राती खातीर विसव घेवया . " 

* 
जेन्ना फुडलो दीस उदेलो , तेन्ना एन्कीडू उठलो आनी गिल्गमेशाक व्हडल्यान 
सांगूक लागलोः “ भावा म्हज्या , राती म्हाका कसलें सपन पडले म्हणून सांगू ! अनू , 
एन्लील , येआ आनी सर्गावलो शामास ओकठांय येवन , ताणी अकमेकाची बुद्द घेतली . 
आनी अनून एन्लिलाक सांगलें , ' ताणी सर्गावल्या बैलाक धरून मारलो , आनी सेडार 
रूखां पर्वत राखतल्या हुमबाबाक मारून उडयलो . देखून दोगां भितर ह्या अकल्याक 
मरचे पडटलें . ' मागीर , वैभवी शामासान एन्लील , ह्या वीराक जाप दिली , ' तुजे 
आज्ञेन तर ताणी सर्गावेल्या बैलाक मारून उडयलो आनी तसोच हुमबाबाक मारलो . 
आनी एन्कीडू , निरपराधी आसतना , मरूंक जाय , व्हय ? ' वैभवी शामासाचेर एन्लील 
रागान उसळ्ळो , म्हणून ' तूं हे सांगूक धाडजता , व्हय , तूं जो तांचे वांगडा दिसा 
दिसपट्टो वेतालो , आपूण तांचे भितरलो जाल्ले भशेन ! ' 


45 


इश्तार आनी गिल्गमेश , आनी एन्कीडुचें मरण 


असो एन्कीडू गिल्गमेशा म्हऱ्यांत आड पातळिल्लो आसलो . ताची दुकां 
व्हाळा भशेन व्हांवतालीं आनी ताणें गिल्गमेशाक म्हळे : “ हे म्हज्या भावा , म्हाका 
तूं कितलो मोगाळ जावन आसा , म्हज्या भावा ; तरीय आसतना तुजे कडल्यान 
म्हाका हे झोंबून पैस व्हरतले . " 

आनीक अेक फावट एन्कीडून म्हळे : “ हांवें आतां मेल्ल्यांच्या उंबरार बसचो 
पडटलो आनी म्हजो मोगाळ भाव गिल्गमेश म्हज्या दोळ्यांनी म्हाका आनीक 
केन्नांच दिश्टी पडचो ना . " 

एन्कीडू आपले बळ्ळिकेंत पडून ओकलो अकसुरो पातळिल्लो आसतना , 
जिव्या मासा भशेन आशिल्ल्या दारवंटयाक तो श्राप सोडटालोः “ तूं थंय आशिल्ल्या 
दारवंटयाच्या लाकडा , अन्नाडया आनी भावना नाशिल्ल्या , बुद्द - नाशिल्ल्या मोनकुट्या , 
हांवें तुजी वाट पयस पयस वीस - ओक कोस सोदली , म्हाका व्हडलो वरिश्ट सेडार 
रूख मेळसर . आमच्या देसांत तुजे सारकेले लाकूड ना . सत्तर आनी दोन क्युबिट 
उंचाटेचें , चौवीस क्युबिट रूंदायेचें , जोडे आनी हेर आयाम संपूर्ण ताका आसात . 
निपूण निप्पुराच्या मेस्तान तुका घडयलो ; पूण निमाणेकडेन कितें जातलें तें म्हाका 
कळिल्लें जाल्यार ! म्हाका जर कळिल्लें की हांतल्यान इतलेशेंच बरें - भलें येतले 
म्हणून , जाल्यार हांव कुराड उबारतलों आसलों आनी तुजे कुडक्यान - कुडके 
करून तुका फोडटलों आसलों . हांगासर , तुज्या जाग्यार , माडां - पिडयांचो दारवंटो 
बसयतलों आसलों . खंयच्याय अका फुडाराच्या राजान तुका हांगा हाडिल्लो 
जाल्यार , वा खंयच्याय तरी देवान तुका घडयल्लो जाल्यार ! ताणें म्हणें नांव पुसून 
उडोंवचें आनी ताच्या जाग्यार आपलें बरोवन घालचें , आनी तो श्राप ताचेर पडूं 
आनी एन्कीडूचेर न्हय ! ” 

जशी सकाळ झिळमिळूक उदेंवक लागली , तशी एन्कीडून आपली तकली 
वयर काडली आनी सुर्या देवा मुखार तो रडलो ; उदेत्या सुर्याच्या किर्णांच्या 
झगझगाटान ताची दुकां झगझगीत गळून देंवली . ताणें पराथून मागले : “ सुर्या 
देवा , हांव तुका प्रार्थितां , त्या वायट जाब्बेकारा शिकाऱ्याक लागून , त्या मोल 
नाशिल्ल्या शिकाऱ्या पासत , म्हज्या सांगात्यां परस म्हाका शिकार धरून घेवपाचें 
उणे मेळ्ळे . देखून ताणे सगळ्यांत उणें धरचें , ताका मेळटलें शिकार सामकें उणे 


46 


गिल्गमेशा म्हाकथा 


कर ; ताका अशक्त कर सायबा ; ताका मेळटल्या वांटयाचो ताका सामको उण्यांत 
उणो वांटो दी ; ताच्या जाळा - जाब्यांतल्यान ताचे शिकार पळून वचूं दी . 

त्या शिकाऱ्याक काळजांत थावन श्राप सोडले उपरांत , ताचे लक्ष ते चेडयेचेर 
गेले . तिकाय गाळी संवपाक तो उचंबळून आयिल्लोः “ आनी तुका जाल्यार , हे 
बायले , हांव तुका व्हडल्या मापान श्राप सोडटां ! हांव तुका सासणाक खाशेलें 
निर्मोण फावो करतां . म्हजो श्राप तुजेर राखडो पडटलो आनी तो अवचितूच तुका 
खांवक येतलो . तुज्या धंद्या खातीर तुका तुज्या माथ्या वयर पाश्ट मेळचें ना , 
कित्याक हेरां चेडवां वांगडा तुका सोऱ्या - दुकानांत रांवक मेळचे ना . पूण तुजो 
धंदो बेबद्या - सुरांडयांनी वोंकून म्हेळायल्ल्या सुवातांचेर तूं चलैत बसतलें . तुजें 
भाडे म्हळ्यार कुंबाराची माती , तुगेलो चोरयेचो पयसो - आडको खोपटेंत शेवटून 
मारतले , कुंबाराच्या बिराडा लागी धूळ उबतल्या तिस्कट्यांचेर तूं बसतलें ; रातचें 
तू तुजी बाज्ज शेणा - कुर्कुटाच्या दोंगरार मांडटलें आनी दिसाचें दुर्गाचे सांवळेंत 
रावन तूं उबयां काडटलें . कांटे - खुंटे तुजे पांय तोपून पिंजून उडयतले , बेबदे - सुरांडे 
आनी सोरो - पियेनाशिल्ले सुके लेगीत तुजे पोले फोडटले आनी तुजें तोंड वेगां 
वेगांनी वळवळटलें . तुज्या जांबळ्या रंगाच्या लेफाड्यांचे तुका मेकळं करूंक जाय , 
कित्याक म्हाकाय म्हजे बायले वांगडा ओकदां रानांत म्हाका जाय तितलें भांडार 
मेळिल्लें . ” 

जेन्ना शामासान एन्कीडूची उतरां आयकलीं , तेन्ना ताणें सर्गावल्यान ताका 
उलो मारलो आनी म्हळे : “ एन्कीडू , तूं ते बायलेक कित्याक म्हणून श्रापताय ? ते 
बायलेन तुका देवांक फाबो तसो उंडो खांवक शिकयलो आनी राजाक मेळटलो तसलो 
सोरो पियेंवक दाखयलो न्हय ? तिणे तुज्या आंगा - खांदार सोबीत चकचकीत वस्त्र 
घाले . तिणेच तुका वैभवी गिल्गमेश तुगेलो सांगाती कसो दिवक ना , व्हय ? आनी 
गिल्गमेशान , तुज्या खाशेल्या भावान , राजाले बाज्जेर तुका विसव घेवक दिवक ना ? 
ताणे धर्तरेच्या राजाक तुज्या पायांचो उमो घेवपा सारको केल्लो , आनी आतां उरूक 
शाराचो सगळे लोक तुजे चुरचुऱ्यांचे परिस्थितीक लागून रडटा आनी भोवुच रुधन 
करतात . तूं मेले उपरांत गिल्गमेश आपले केस वाडोवपाक सोडटलो . तुजे खातीर तो 
शिवाचे चांबडे न्हेसतलो आनी रेंवटांतल्यान खंती काडीत भोंवतलो . " 

जेन्ना एन्कीडून वैभवी शामासाचे सांगणें आयकलें , तेन्ना ताचें रागिश्ट 
काळीज थंडावलें . ताणें आपलो श्राप फाटी घेतलो , आनी म्हळे , “ बायले , हांव 
तुका दुसरें निर्माण भासायतां . ज्या तोंडान तुका स्राप दिलो , तो उस्राप करून , 
तेंच तोंड तुका आर्शिवाद दितले . राजा , राजकुंवर आनी सरदार तुका भजतले . 
तुजे खातीर म्हणून बारा मैल पयस आशिल्लो मनीस आपल्या झांगडार थापटितलो 
आनी ताची लंव उबी जातली . तुजे पासत तो आपलो भेडा - पटो सोडटलो आनी 
आपलें भांगर तशेंच तांतलें तुका जाय तें मेळटलेंः निळे मणी , भांगर रुपें आनी 
गोमेद ( कार्नेली ) तिजोरेंतले राशिंतलें तुका जाय तें मेळटलें , वेंचून काडून ! तुज्या 
हाता बोटाक मुदी आनी तुज्या आंगा - पांगाक सोबीत वस्त्र फावतलें . पुरोहित 
तुका देवांच्या फुडयांत व्हरतले . घोवा बायल , सात भुरग्यांची आवय , तुका 
लागून , ताका सोडून दिवन तुजे लागी येतली . " 

जसो एन्कीडू ओकलो अकसुरोच आपले बळ्ळिकेंत न्हिदून पडिल्लो , तसो 
ताणे मनाच्या कडवेपणांतल्यान आपणा इश्टाक , गिल्गमेशाक , आपलें काळीज 
उगतें करून सांगले : “ हांवेंच की तो सेडार रूख मारून उडयलो ; हांवेंच तें रान 
बेंडून उडयलें ; हांवेंच हुमबाबाची गोमटी मारली . आनी आतां पळे म्हजें कितें 
जालां तें ! आयकून घे , म्हज्या इश्टा , रातीं हे म्हाका सपन पडलेंः सर्गावेल्यान 
व्हडली गर्जना आयकूक आयली , आनी धर्तरेन घडघडावन जाप दिली ; तांचे 
मदेकत हांव उबो आसलों , ओका भिरांकूळ प्राण्याच्या फुड्यांत , जो गंभीर - अश्या 
चेहऱ्याचो मनीस - सुकणे जावन आसलो . ताणे आपल्याची मोख आनी हेत म्हजेर 
थिराविल्लो . ताचे तोंड घांस मारून रगत पियेतल्या गीधा भशेन आसले ; ताचे 
पांय शिंवाचे कशे आसले ; ताचे हात ओके घोणीची दावकुला कशी . तो म्हज्या 
आंगार पडलो आनी ताची दावकुलां म्हज्या केसांनी घुस्पली . ताणें म्हाका घट्ट 
धरलो आनी ताचे वेंगेंत हांव घुस्मटलों . मागीर ताणें म्हाका रूपांतरायलो आनी 
म्हजे हात पाखांनी सजयल्ले पाखटे जाले . ताणें आपली रुक्ष नदर म्हजेर 
थिरायली , आनी म्हाका ताणें इरकल्ला , ह्या काळखाचे राणयेच्या राजम्हाला वटेन 
व्हेलो , हे त्या घरांत जंय भितर सरतलो केन्नांच परतो भायर सरना , हे त्या 
रस्त्या वेल्यान , जंयच्यान कोणुच परतो येना " 

" थंय आसा गा घर , जांतलो लोक काळखांत बसून जियेता ; तांचे जेवण 
धूळ आनी खेळ - माती तांचे मास जावन आसा . ते लोक पाखां आशिल्ल्या सुकण्यां 
भाशेन न्हेसण पांगुरतात . तांकां दिस - उजवाड दिश्टी पडना . ती काळखांतूच 
बसतात . हांव त्या धुल्लाच्या घरांत भितर सरलों आनी हांवें धर्तरेच्या राजांक 
पळेले , तांचे मुकूट सासणाक काडून दवरिल्ले ; राज - चलोवपी आनी राजकुंवर 
सगळे जाणीं अक - वेळा राजांचे मुकूट घाल्ले आनी आदल्या संवसारांत राज्य 
केल्लें . ते अनू आनी एन्लील सारकेल्या देवांच्या जाग्यार उबे राविल्ले . आतां ते 
उबे आशिल्ले चाकर - मानाय कशे धुल्लाच्या घरा कडेचें मास उखलून हाड 
व्हरपाक , रांदिल्लें मास आनी उदका - चांब्डया - पोतयेंतलें थंड शितळ उदक हाड 
व्हरपाक वावुरताले . ज्या धुल्लाच्या घरांत हांव भितर सरलों , थंय उंचले पुरोहित 
आसले आनी तांचे आदारी , संहितेंतली गितां गायतले आनी होमा - भार हाडटले 
पुरोहित ; तशेच देवळांतले सेवेकारी आसले , आनी येतना , तो किशेचो राजा , 
जाका आदल्या काळार घोणींन सर्गार व्हेल्लो . हांवे सामुक्वान , गोरवांचो देवूय 
पळेलो आनी थंय येरेशकिगाल आसली , जी पाताळांतली राणी जावन आसा . 
तिचे फुडयांत बेलित - शेरी बसकण मांडून आसली , ती जी देवांची कर्तुपां सगळी 
बरोवन नोंद दवरता आनी मरणाचो ग्रंथ सांबाळटा . तिचे लागीं अेक फातर 
आसली , जांतल्यान ती वाचून दाखयताली . " 

“ तिणे आपली तकली उबारली , म्हाका पळेलो , आनी अशें उलयलीः ' हाका 
हांगासर कोणे हाडलो , व्हय ? ' मागीर हांव रगत - काडून - गेल्ल्या मेंग्या मनश्या 
भशेन उठलों , जसो कितें तो ल्हव्यां मदीं हिंडत ओकलोच - अकसुरो भोंवता , न्याय 
सभेच्या नायकान धरिल्ल्या मनश्या भशेन आनी जाचे काळीज भंय - भिरांतीन 
धडधडटा . ” 

हे आयकून , गिल्गमेशान आपली न्हेसणा - मुस्तायकी काडून उडयली . ताणें 
ताची उतरां आयकून घेतली आनी कडकडीत दुकां गळोवन तो फोफेवन रडलो . 
गिल्गमेशान खोलायेन ताणें म्हणिल्लें आयकून घेतले आनी ताचेर आपलो नियाळ 
केलो आनी ताची दुकां व्हांवत सुटली . 

ताणें निमाणेकडेन आपले तोंड उगडलें आनी एन्कीडूक सांगलेः “ घटमुठ 

दुर्गा - कोटां आशिल्ल्या उरूक शारांत कोण गा आसत , जाच्यांत इतलें शाणेपण 
सांटलां आसा जायत ? आथव्योच गजाली उलयल्यात तुवें ! तुजें काळीज आनी 
मन अशें आथवेंच कित्याक उचारता काय ? सपन जाल्यार अजापभरीत पुण 
भंय - भिरांत व्हडली जावन आसा . आमी सपनांची जतन करूया , कितलीय भंयांकृत 
ती भंय - भिरांत जाल्यार लेगित . कित्याक सपनान दाखयलां की सवस्थ - भलायकेन 
आशिल्ल्या मनश्याचेर लेगित निमाणेकडेन अदृश्ट येता ; जिविताचो शेवट म्हळ्यार 
दुख आनी ताचे शिवाय आनीक सूख ना . " 

आनी हुंडकेत हुंडकेत गिल्गमेशान भोवुच रुधन केलें आनी तो सुस्कारलोः 
“ आतां हांव त्या म्हान देवांक प्रार्थना करतलों , कित्याक म्हज्या इश्टाक एन्कीडूक 
अपशकुनाचें सपन पडला ! ” 

ह्या दिसा जेन्ना एन्कीडूक सपन पडलें , तेन्ना तो दीस सोंपून आयिल्लो 
आनी तो पिडेंत वेश्टून सर्पटून पडिल्लो . ओक आखो दीस हाल नासतना तो 
आपले बाज्जेर पडून रावलो आनी ताची दुख वाडत वेताली . ताणें गिल्गमेशाक 
अशें सांगले , ज्या इश्टा खातीर ताणें आपलें अरण्य सोडून दिल्लें , “ अेकदां हांव 
तुजे पासत म्हणून धांवलों , जिविताच्या उदका खातीर , आनी आयज म्हजे लागी 
कांयच ओक ना . " 

दुसऱ्या आनीक अका दिसा तो बाज्जेर पडून रावलो आनी गिल्गमेश ताचेर 
दोळो दवरून आसलो . पूण ताची पिडा वाडत वेताली . तिसरो अंक दिस तो 
खाटीर पडून उरलो . खर्शत - धापेत ताणें गिल्गमेशाक उलो केलो . आतां तो 
सामको अशक्त जाल्लो आनी ताचे दोळे रडून रडून सुजून कुड्डे जाल्ले . धा दीस 
तो असोच पडून उरलो आनी ताचे दुखा वळवळे चडत वेताले . इकरा आनी बारा 
दीस तो आपले दुखाचे बाज्जेर पडून सरपटून रावलो . 

मागीर ताणें गिल्गमेशाक परतो उलो दिलो आनी म्हळे , “ म्हज्या इश्टा , 
व्हडले देवीन म्हजेर श्राप सोडलो आनी हांवें लजेन मरचो पडलो . झुजा - मळार 
पडिल्ल्या मनश्या भशेन हांव मरून वच्चो ना ; तसो पडून मरत म्हणून म्हाका 
भंय - भिरांत दिसताली . पूण झुजांत पडटा तो मनीस सुखी ! म्हाका जाल्यार आतां 
लजेन मरचो पडटलो . ” 

आनी अशें म्हणून गिल्गमेश एन्कीडूच्या आंगार पडून दुकांनी रडलो . 

दीस उदेले उपरांत गिल्गमेशान आपलो ताळो व्हडलो केलो आनी उरूक 
शाराच्या बुदवंतांक लेखून , ताणे 

आडून 

सांगलें : 
“ आयकात म्हाका , उरुकाच्या व्हडल्या मनश्यांनो , 
हांव , एन्कीडू , म्हज्या इश्टा , खातीर रडटां , 
कडवेपणान दुख धरून , बायले भशेन रडून , 
हांव म्हज्या भावा पासत रडटांगा , 
ओह एन्कीडू , म्हज्या जिवा - भावा , तूंच गा , 
तूंच म्हजे कुशीक अक कुराड जावन आसलो , 
म्हज्या हातांची घटाय , म्हज्या पोत्यांतली तदि , 
म्हज्या मुखावेली तूंच ती धाल गा , 
वैभवी आंगवस्त्र , म्हज्या सोबीत वस्ती - भांगरा , 
वायटोव्या नशिबान म्हाका चोरून व्हेलो , 
रानवटी गाढवां आनी मंद मेरवां , 
जी बापूय आनी आवय जाल्लीत , 
लांब - शंपडेच्या प्राण्यांनी तुका पोसलो , 
ताजे खातीर रडात गो दळदळीत , म्हज्या 
मळां आनी चरबां - वेल्या रानटी प्राण्यांनो , 
ज्यो वाटो तुका आवडटाल्यो सेडार रूखां रानांत 
त्यो रात आनी दीस गुणगुणटात आनी फोफेतात , 
बळिश्ट दुर्गा - कोटां उरूकाच्या व्हडल्यांनो , 
ताचे खातीर म्हणून रडून येव दी गा ; 
दुखान गा फुडें काडूं दी सगळ्या भारान 
आशिर्वादाची बोटां आनी हात सगळे गा ; 
आवय आपल्या पुताचे दुःख करता तशें . 
सगळ्या वाटांनी जंय आमीं भोंवले अकटांय , 

रडात , आमी शिकार केल्ली मोनजात , वास्वेल , येवल , 
वाग आनी चितळ , ल्योपार्ड आनी शीव , हांकां मारतां उलो , 
मेरूं आनी इबेक्ष , बैल आनी हरिणींक , 
जीं न्हयेचे धडेर आमीं अकटांय चलतल्यांक , 
ती न्हंय तुजे पास्वत रडटा गा , 
अलामाचो उलो आनी मोगाळ येवफ्रेटेस , 
जंय अकदां आमी उदक भरताल्यांव आमचे पोतयेत . 
जे पर्वत आमी चडल्यांव जंय आमी तेळपाक 
मारून उडयल्लो तो पर्वत रडटा तुजे पास्वत . 
घटमुठ दुर्गा - कोटांच्या उरूकाचे झुजारी , 
जय सर्गावल्या बैलाक मारून उडयल्लो , 
तुजे पास्वत दुकां गळोवन रडटात गा . 
सगळो ओरिदुचो लोक अकटांय येवन गा . 
तुजे पासत रडटात , रुधन करतात , एन्कीडू . 
जाणीं तुका पियेंवचे खातीर सोरो दिलो , 
ते तुजे पासत रडटात गा आतां , दूख काडून . 
वेश्या , जिणें तुका पर्मळीत तेलान माखलो , 
ती तुजे पासत दुखीन रूधन करता आतां ; 
राजवाडयांतल्यो बायलो , जाणीं तुका बायल दिली , 
बरे बुद्दीची वेंचून दिल्ली खास मुदी , 
त्यो आतां करतात रूधन तुजेच खातीर . 
आनी ते तरनाटे , तिजे भावंड भांवडा , 
बायलो जाल्ले भशेन ते पडून आसात , 
लांब केस वाडयत दुख करीत आसात . 
ही कसली गा न्हीद जी तुका घट्ट धरता आतां ? 
तुं शेणला काळखांत , आनी आयकून घेना म्हजे . " 

गिल्गमेशान अितलें म्हणून एन्कीडूच्या काळजा - हड्ड्याक हात लायलो पूण 
ना तें धडधडलें , न्हय म्हणून ताणें आपले दोळे परते वयर काडून उगडले नांत . 
अशें आसून , गिल्गमेशान , जशी व्हंकलेक ओल घालतात , तशी आपल्या इश्टाचेर 
ओल घाली आनी ताचे तोंड आनी सगळे आंग - पांग धांपलें . तो शिंवा भशेन 
व्हडल्यान गर्जना घालूक लागलो , जशी आपल्या पोरांक कोणे चोरून व्हेल्ली 
शिंवीण आरड घालता . हेवटेन आनी तेवटेन तो बाज्जे भोंवतणीं वयर सकल 
भोंदूक लागलो . ताणें आपले केस बड्डून काडले आनी भोंवतणी शिंपडायले . 
ताणें आपली सोबीत - विरविरीत आंगवस्त्रां काडून उडयलीं आनी माल्दिसांवांची 
श्रापिल्लीं जाल्ले भशेन ती भायर भिरकटावन मारली . 

दीस उदेतल्या पयल्या किर्णां दिसतल्या वेळा गिल्गमेशान अशे रितीन बोब 
किळंच मारली , “ हांवें तुका राजांचे बाज्जेर विसवपाक सांगले , तूं म्हज्या दाव्या 
हाता आशिल्ल्या दिवाणांत आड पडलो . पृथ्वेच्या राजांनी तुज्या पायांचो उमो 
घेतलो . हांव सगळ्या उरूकाच्या लोकांक तुजेर रडूंक लायतलों आनी मरणाचे 
विळाप करूंक फर्मायतलों . खोश्येन उडटले लोक आतां दुखान बागोवतले ; आनी 
जेन्ना तूं धर्तरे कडेन वेतलो , तेन्ना हांव तुजे खातीर म्हजे केस लांबदीक 
वाडयतालों आनी शिंवाचे चांबडे न्हेसून हांव अरण्यांत हिंडत रावतलों . " 

दुसऱ्या दिसा लेगीत , पयल्या - वयल्या उजवाडान , गिल्गमेशान खोल रूधन 
केलें . सात दीस आनी सात राती तो एन्कीडू पास्वत रडलो , ताचे कुडिचेर किडे 
बुसबुट्क लाग मेरेन . तेन्नांच ताणें ताका धर्तरेचे सुवादीन केलो , कित्याक 
अनुन्नाकी , त्या नितिदारान , ताका आपल्या ताब्यात घेतिल्लो . 

मागीर गिल्गमेशान देसांतल्यान ओक फर्माण काडले . ताणे सगळ्यांक , 
म्हळ्यार तांबेकारांक , शेटींक , फातरांचेर काम करतल्या कोंकेरांक , गंवडयांक 
आनी हेर कारागिरांक , आपोवन हाडले आनी तांकां हुकूम सोडलोः “ म्हज्या 
इश्टा , एन्कीडूचो , ताच्याच सामक्या सारक्याचो अक सोबीत पुतळो करात . " 

कारगिरांनी एन्कीडूचो पुतळो करून घेतलो . ताच्या हड्ड्याक निळ्याचो 
ज़ड - ज़डावाचो मोलादीक फातर घाल्लो आनी ताची कूड भांगरान घडयल्ली . ' 
ताचे मुखार निबर लांकडाचें मेज बसयल्लें आनी ताचेर म्होवान भरिल्लो फुलां 

तुऱ्यांचो व्हडलो कांसो आनी तुपान भरिल्लो आनीक ओक व्हडलो निळ्याचो 
कांसो केल्लो . ह्यो वस्तू गिल्गमेशान थंय मांडून दवरल्यो आनी त्यो सुर्या - देवाक 
अर्पण केल्यो . आनी हे करून जातकूच तो रडून दळदळीत हुंडकेवन - फोफेवन 
थंयच्यान गिल्गमेश रडत रडत कडसरून जीव पडटा थंय वचूं म्हणून भायर 


सरून गेलो . 


54 


4. सासणाच्या जिविताचो सोद 


गिल्गमेश बुळबुळीत दुकांनी आनी कडवटान आपल्या इश्टा एन्कीडूक 
लागून भोवुच रडलो . तो अरण्यांतल्यान शिकाऱ्याच्या रूपान हिंडत रावलो . 
मळांवेल्यान आनी रूखावळींतल्यान भोंवत हेडत रावलो . ताका खंयचीच मोख वा 
हेतू झळक नाशिल्लो . आपणाल्या कडवेपणांतल्यान ताणें आपलें दुख पर्गटायलें . 
तो म्हणटालो , “ म्हज्यान हे परिस्थितीत कसो विसव घेव येता ? म्हज्यान कशी 
सवस्तकाय - शांती जोडूं येता , व्हय ? म्हज्या काळजांत निर्वेद आनी निरास रिगल्या . 
जसो म्हजो भाव आतां जावन आसा तसो हांव मेले उपरांत जावन पडटलों . हांव 
मरणाक थाऱ्या भियेतां . देखून जाता ते भाशेन हांव उत्नापिश्निाक , जाका 
पयसुल्लो म्हणून वळखतात , सोदूंक वेतलों , कित्याक तो देवांचे सभेत भितर 
सरूंक येशस्वी जाला . 

अशें म्हणून गिल्गमेश अरण्यांतल्यान भोंदूक लागलो . तो तणा - मळां वेल्यान 
हेडत भोंवूक लागलो . लांबदीक प्रवास तो , उत्नापिश्तींनाक सोदून काडचे हेतून , 
ज्या मनश्याक , बुडटी आयल्या उपरांत , देवांनी खंय उखलून व्हेल्लो . आनी ताका 
ताणी दिल्मूंच्या देसांत , सुर्याचे बागीत , जियेवपा खातीर थंयच बसयल्लो आनी 
अशें ताणी ताका अकल्याकूच मनश्यां मदीं सासणाचे जिवीत फावो केल्लें . 

रातचो जेन्ना तो पर्वतां वेल्यान आशिल्ल्या वाटांचेर पावलो तेन्ना अशी 
गिल्गमेशान प्रार्थना केलीः “ ह्या पर्वतांवेल्यान वेतल्या वाटांचेर जायत्या वर्सी 
आदीं हांवें शीव देखले . तेन्ना म्हाका आकांताची भंय - भिरांत लागली आनी हांवें 

म्हजे दोळे चांद्रिमा कडेन उबारले . हांवें प्रार्थना केली आनी म्हज्यो मागण्यो देवां 
कडेन गेल्यो . देखून आतां हे सीन , चंद्रिमा देवा , म्हाका राखण आनी सांबाळ 
फावो कर . ” 

प्रार्थना केले उपरांत तो न्हिदपाक म्हणून आड पडलो , ताका सपनांतलो 
उठावन हाडीसर . ताणें आपले भोंवतणी जिवितांत मौज भोगतले शीव देखले . 
मागीर ताणें आपल्या हातांत आपणाली कुराड घेतली . आपल्या भेंडा पोत्यांतली 
आपणाली तरसाद भायर काडली आनी तो तांच्या आंगार पडलो , जसो धोणुवांतलो 
बाण कसो . ताणें तांकां मारले आनी विभाडले . तांची दाना - धिस्पट करून उडयली . 

अशे रीतीन निमाणे कडेन गिल्गमेश माशु लागी पावलो . तो वरिश्ट पर्वत 
जाचे विशी ताणें जायतें आयकल्लें . तो खंय उदेतो आनी पडटो सुर्या राखता . 
ताच्यो गँवळ्यो तेंगश्यो सर्गाच्या कोटा भशेन उंच - उबार आनी ताची पाळां - मुळां 
पाताळांत पावल्यांत . ताच्या दारवंट्या कडेन विंचू पाहरो करतात . हे विंचू 
म्हळ्यार अर्दै मनीस आनी अर्दे सोरपा - द्रागांवा भशेन . तांचो वैभव भंयांकृत . 
तांची तीख नदर मनश्यांक मारून उडयता . तांचो शिवरायल्लो झगझग उदेत्या 
सुर्याक राख - सांबाळटल्या पर्वतांचेर शेकानशेक पातळ्ळा . जेन्ना गिल्गमेशान 
तांका पळेले , तेन्ना ताणें आपले दोळे ओक खिणभरूच उजवाडाक धांपून वेडावन 
घेतले . मागीर ताणें धीर धरलो आनी तांचे वटेन तो व्हडा नेटान चलूंक लागलो . 

जेन्ना विंचवांनी ताका भिडेनासतना येतलो असो पळेलो , तेन्ना अका 
मनीस - विंचवान आपल्या सांगात्याक उलो दिलो आनी म्हळे , “ हो जो आमचे 
वटेन आतां येता ता देवांच्याच हाडा - मासाचो न्हय गा ? " 

त्या विंचवाच्या सांगात्यान ताका जाप दिलीः “ तो दोन तिसरे - वांटे देव 
आसत गा ! पूण अक तिसरो वांटो जाल्यार तो कसोय जाल्यार मनीसूच ! " 

मागीर ताणी गिल्गमेशांतल्या मनश्याक म्हणून लेखून उलो मारलो . खरें 
म्हळ्यार ताणी देवांच्या पुताक उलो केल्लोः “ येदो व्हडलो लांबदीक प्रवास करून 
तूं कित्याक म्हणून हांगा आयला गा ? इतलो पयस , ती संकटाची उदकां - पाणयां 
पार करून , तू कित्या खातीर ही कठीन पयण करून आयला गा ? हांगा येवपाचें 
तुजें कारण सांग गा आमकां ! " 

गिल्गमेशान तांकां जाप दिलीः “ एन्कीडू खातीर . कित्याक हांवें ताचो मोग 
केलो . ओकठांय रावन आमीं दोगांयनी जायतें दुख आनी खूब त्रास सोंसले . ताचे 
वतीन हांव आयलां , कित्याक मनश्याच्या वांटयाक येतल्या वायट नशिबान ताका 
ह्या संवसारांतलो उखलून व्हेलो . ताचे पासत हांव दीस आनी राती खूब रडलों . 
ताची कूड पुरपा खातीर म्हणून हांव दिवचो ना . म्हज्या रडण्याक - रूधनाक लागून 
म्हजो इश्ट परतो जिवंत जावन येतलो म्हणून हांव येवजितालों . तो गेल्ल्याक 
म्हजे जिवीत व्यर्थ जाला . देखून उत्नापिश्ती , म्हज्या बापायच्या सोदांत , हांगा 
हेडत भोंवत आसां . कित्याक मनीस म्हणटात की तो देवांचे सभेत सर्गांत रिगला 
आनी ताका सासणाचे जिवीत प्राप्त जालां . देखून जिव्या आनी मेल्ल्यां विशीं 
ताचेच लागी विचारपाची म्हजी खर इत्सा आसा . " 

मनीस - विंचवान आपलें भयानक तोंड उगडलें आनी ताणें गिल्गमेशाक 
लेखून सांगलें : “ तुर्वे में कितें मागलां तें खंयच्याच बायलेक - जाल्ल्या मनश्यान 
मागले ना . खंयचोच मर्णाक - बळी - पडपी मनीस त्या पर्वतांवेल्यान पावलो ना . 
तांची लांबाय काळजाचे बारा कोस इतली जावन आसा ; तांतूंत उजवाड ना , पूण 
तांतल्या काळखाचें भोवुच चेपण वजन काळजाचेर चड मापान पडटा आनी तें 
घुस्मट्टा . दिसाच्या उदेत्या पसून दिस - पडट्या मेरेन थंय उजवाड निखालुस नासता . " 

गिल्गमेशान जाप दिवन म्हळे : “ जरीय हांवें सुस्कारे काडीत आनी दळदळीत 
रडून दुखीन आनी दुखान वचूंक जाय , तरीय आसतना कशेय भशेन म्हाका थंय 
वचपाक जाय . पर्वताचो दारवंटो म्हाका मात्सो उगतो करून दी . " 

आनी त्या मनीस - विंचवान सांगलें , “ वच , गिल्गमेशा , 
आनी उंचल्यां दोंगरांवळी वेल्यान वचपाक हांव तुका परवानगी दितां . तुगेले पाय 
तुका सुरक्षीतपणी घरा पावोंव . पर्वताचो दारवंटो तुका आतां उगतो केल्लो 
आसा . ” 

जेन्ना गिल्गमेशान तें आयकलें , तेन्ना ताणें मनीस - विंचवान सांगिल्लें तशें 
केलें . पर्वतावेल्यान तो उदेत्या वेळा मेरेन सुर्याचे वटेन गेलो . तो ओक कोस मेरेन 
गेल्या उपरांत काळोख ताचे भोंवतणी दाटेवन आयलो . कित्याक उजवाड नासलो 
देखून ताका फुडें आनी फाटी दिश्टी पडनासले . दोन कोस चल्ल्या उपरांत 


माशू पर्वतांवेल्यान 


57 


सासणाच्या जिविताचो सोद 


काळोख चड दाट जाल्लो आनी उजवाड जाल्यार नाशिल्लोच . आपल्या फाटल्यान 
आनी फुडल्यान ताच्यान कांयच पळेवक नज आसलें . तीन कोस चलून जाल्या 
उपरांत , काळोख चड दाट जालो आनी उजवाड साप दिश्टी पडना जालो . 
फुडल्यान तशें फाटल्यान ताका कांयच दिसनासले . चार कोस चलून जाले तरीय 
काळोख दाटूच आसलो आनी उजवाडाचे म्हणून नांव नासले . फुडल्यान तशें 
फाटल्यान कांयच झळखनासले . पांच कोस रस्तो चलून जाले उपरांत , काळोख 
भोवुच दाट जाल्लो आनी उजवाड सामको नांच जालो . फुडल्यान कांयच झळखनासलें 
आनी फाटल्यान कांयच दिश्टी पडनासले . स कोस चलून जावन आखरेक 
काळोख सुमाराभायर दाट जालो आनी उजवाड जाल्यार निखालूस नासलो . 
फाटल्यान तशें फुडल्यान ताका कांयच देखना जालें . सात कोस चलून जाल्ल्यान 
अजुनूय काळोखाची दाटाय पातळून पांगरूण घालताली आनी उजवाड तर 
नासलोच . देखून ताका कांयच फाटी तशें फुडें दिश्टी पडना जालें . 

आठ कोस बलांडून गेले उपरांत , गिल्गमेश व्हडल्यान आडलो , कित्याक 
काळोख - बिण्ण हिस्पाभायर दाटूच आसलो . आनी फुडल्यान तशें फाटल्यान ताका 
कांयच सांसपूंक येनाशिल्लें . णव कोस चलून जावन उत्तरेचे वारें ताच्या तोंडार मारूंक 
लागलें , पूण तरीय काळोख दाटूच आसलो आनी उजवाडाची नांव - निशाण नासली . 
ताचे फाटल्यान न्हय म्हणून फुडल्यान कांयच झळकनासले . धा कोस अदीक चल्ले 
उपरांत शेवट लागी पाविल्लो . इकरा कोस चल्ले उपरांत पयल्या - वयल्या उजवाडाचे 
किर्ण झिळमिळूक लागिल्लें . आनीक बारा कोस चमकून गेले उपरांत सुर्या पर्जळीत 
रीतीन उदेंवक लागलो . सगळ्याक लखलकीत उजवाड फांकलो . 

हे सुवातेर देवांगेली व्हडली बाग आसली . तिचे भोंवतणी सगळ्याक झाडां 
झोंपा आसलीं , जातूंत माणकां - मोतयां घे म्हणून आशिल्ली . ती पळेवन तो रोखडोच 
तांचे वटेन गेल्लो , कित्याक काय म्हळ्यार ताका ओक गुलाबी फळ दिश्टी पडिल्लें , 
जाचे वेल्यान दाखां - वेल हुमकळटाली , जी दिसपाक भोव सोबीत गुबीत आसली . 
निळ्याची पानां फळां दाट भरिल्ली आसली आनी पळेवपांत भोव ओडलायणीं आनी 
गोड दिसताली . कांटयां - खुंटयांनी हेमाटायट आनी अप्रूप अशे मोलादीक फातर 
आसले ; गोमेद आनी हेर दर्यांतल्यान हाडिल्ली माणकां - मोतयां आसली . 

जसो गिल्गमेश दर्या - देगेवेले बागींतल्यान चमकून वेतालो , तसो शामासान 
ताका पळेलो . आनी ताणें देखलें की गिल्गमेश मोनजातींच्या चांबडयान न्हेशिल्लो 
आनी तांचें मास खातालो . तें पळेवन शामासाक भोवुच खंत जाली . 

हे येवजून शामासान उलोवन म्हळे : ' दर्यांवेल्यान वारें चांट मारून वचसर 
हेवटेन खंयचोच मरणा - बळी - पडपी मनीस वचूंक ना . ' 

आनी गिल्गमेशाक लेखून शामासान म्हळे : “ जे जिवीत तूं सोदता तें तुका 
केन्नाच सोदून कशेंच मेळचे ना . " 

गिल्गमेशान त्या वैभवी शामासाक जाप दिवन सांगले : “ आतां जेन्ना हांव 
इतलो भारादीक वावर करून थकलां आनी अरण्यांतल्यान हांव इतलो हेडत 
भोंवला , तेन्ना म्हाका न्हिदूं दी , आनी म्हजे वेल्यान माती येवन म्हजें माथे सदांच 
सासणाक पुरून वधूं दी गा ! म्हज्या ह्या दोळ्यांनी सुर्याक दोळेभर पळेंव दी , 
पळेवन पळेवन दिपकावन वचसर . जरी हांव मेल्ल्या मनश्या परस व्हडलो - सो 
वरतो न्हय , तरी म्हाका सुर्याचो पर्जळीत उजवाड पुराय रीतीन पळेवन भोगू दी , 
सायबा ! " 


ती दर्या - देगेर जियेता . दाखां - वालीची बायल ती , तांचे पसून सोरो तयार 
करपी . ती सिदूरी दर्या - देगेवेले आपले बागेत बसता , देवांनी दिल्लो आपणालो 
भांगरा - कांसो आनी भांगरा - भाण घेवन . तिका ओलीन गुठलावन धांपल्या . जंय 
ती बसून आसा थंय तिचे वटेन गिल्गमेश आयिल्लो तो तिचे नदरेक पडटा . तो 
चांबडीं न्हेशिल्लो . ताचे आंगा - कुडीत देवांचे मास आशिल्लो तो पूण ताच्या 
काळजांत निशेणी मातल्या आनी ताचें मुखकमळ लांबदीक पयण केल्ल्या मनश्याचे 
भाशेन दिसता . 

तिणे बारकायेन हे सगळे पळेलें . आनी तिणें जशें पयशिल्ल्यान पळेवन 
घेतलें , तशें तिणे आपल्याच काळजांतल्यान म्हळे : ' खऱ्यानींच हो कसलो तरी 
खुनमारो जावपाक जाय . हो आतां खंय वेता काय ? ' आनी ताचे आड तिणे 
दरवंट्या कवडी आडवी घाली आनी आपल्या घराक आडांबो ओडून तिणें ताका 
खिळी घाली . 

पूण गिल्गमेशान , खिळयेचो आवाज आयकून , आपली तकली वरशी केली 
आनी आपलो पांय दरवंट्यांत आडवो उडोवन , तिका उलो करून म्हळ : “ तरणे 
बायले , तूं सोरो तयार करपी , तुज्या घरा - दाराक कित्याक खिळी घालता , सांगशी ? 
तुर्वे कितेशे पळेलें जें तुका तुज्या घरा - दरवंट्याक आडांबो घालूक लायता , व्हय ? 
हांव तुजें घरा - दार फोडून घालतलों आनी तुज्या दरवंट्यांतल्यान बळान भितर 
सरतलों , कित्याक हांव गिल्गमेश , जाणे सर्गावेल्या बैलाक धरलो आनी मारून 
उडयलो , सेडार रूखावळीच्या राना - तेळप्याक मारलो , आनी रानांत रावतल्या 
हुमबाबाक हांवेंच हुमटून काडलो आनी पर्वतांवेल्या वाटांनी भोंवतल्यां शिंवांक 
हांवेंच ते जिते मारून उडयले . " 

मागीर सिदुरीन ताका म्हळे : “ तूं जर तो गिल्गमेश आसत , जाणे सर्गावेल्या 
बैलाक धरलो आनी मारलो , जाणे सेडार रानांतल्या तेळप्याक जिवेशी मारलो , 
जाणे रानांत जियेतल्या हुमबाबाक हुमटून काडलो , आनी पर्वतांवेल्यां वाटांनी 
भोंवतल्या शिवांक जितेच मारले , जाल्यार तुजे पोले - गाल कित्याक सुकल्यात , 
उपाशी आशिल्ल्याचे दिसतात गा आनी तुजें मुखकमळ इतलें बाविल्लें कित्याक 
जालां गा ? तुज्या काळजांत निर्शेणी कित्याक मातल्या आनी तुजें तोंड पयसुल्लो 
प्रवास करून आयिल्ल्या भाशेन कित्याक भाजलां काय , आनी तूं हांगा कित्याक 
येता , चरवा - मळां - वेल्यान हिंडत भोंवून , वारें सोदचे खातीर , व्हय गा ? " 

गिल्गमेशान तिका जाप दिलीः “ आनी म्हजे पोले - गाल कित्याक उपाशी 
सुकिल्ले दिसचे न्हय गो , आनी म्हजे तोंड बाविल्लेशें ? म्हज्या काळजांत निशेणी 
मातल्या आनी म्हजे तोंड लांबदीक प्रवास करून आयिल्ल्या मनशाचेंशें जाला ; तें 
थंडयेन आनी गरमेन भाजला . वाऱ्याक सोंदूक म्हणून हांवें कित्याक चरवा मळां 
वेल्यान हिंडत भोंवचे न्हय गो ? म्हजो इश्ट , म्हजो धाकलो भाव , जाणे अरण्यांतल्या 
रानवटी गाढवाची आनी मळां - वेल्या चित्याचे शिकार केलें , हो म्हजो इश्ट , म्हजो 

जाणे सर्गावेल्या बैलाक धरलो आनी मारून उडयलो आनी सेडार 
रूखा रानांत जियेतल्या हुमबाबाक हुमटून काडलो , म्हजो इश्ट , जो म्हाका खूब 
मोगाचो आसलो आनी जाणे म्हजे बरोबर जायत्या संकेश्टांक तोंड दिल्लें , 
एन्कीडू , म्हजो भाव , जाचो हांवें चड मोग केलो . ताका मरणाचो अंत घेवन गेलो . 


धाकलो भाव , 

हांव ताचे पास्वत सात दीस आनी सात राती रडलों , ताचे कुडीचेर किडे 
बुसबुसून येयी मेरेन हांव रडलों . ज्या भावाक लागून हांव मरणाक भियतां , त्या 
म्हज्या भावाक लागून हांव ह्या अरण्यांतल्यान हेडत भोंवतां आनी म्हज्यान 
विसव घेवक जायना . पूण आतां , तरणे बायलो , सोरो करतले , आतां हांवें तुजें 
तोंड पळेल्ल्यान , जे मरणाचे तोंड , जाची म्हाका थाऱ्या भिरांत दिसता , तें म्हाका 
परतें पळेंव दी नाका गे , सायबिणी ! " 

तिणें सडसडीत जाप दिलीः “ गिल्गमेश , तूं धांवत ताकतिकेन खंय वेता ? 
तूं सोदता तें जिवीत तुका केन्नाच मेळचे ना . जेन्ना देवांनी मनश्याक रचलो , 
तेन्ना ताणी ताका मरण प्रदान केले , पुण जिवीत ताणी आपणाल्याच ताब्यांत 
राखून दवरलें . तूं जाल्यार , गिल्गमेश , बऱ्या उत्तम वस्तूंनी भरून वोतो - सर उपाट 
तुजें पोट भर . दीस आनी रात , रात आनी दीस म्हणनासतना , नाच आनी मौज 
कर . परबो पाळ आनी समारंभ फुलय आनी मौजेन दीस सार . तुजी आंगावली 
सदांच ताज्जी रसरशीत जांव दी ; नितळ उदकान तुजें स्नान कर . तुजो हात घट्ट 
धरतल्या सुपुरल्या भुरग्याची रूच घे आनी तुज्या गोपांत घेवन तुजे बायलेक 
खोशी कर . कित्याक हेवूय मनश्याच्या वाट्याचे खरेले रुचीक सूख ! " 

पूण गिल्गमेशान ते तरणे बायलेक , सिदुरीक , म्हळे , “ म्हज्यान कसो वोग्गी 
बसून रावू येता , म्हज्यान कसो विसव घेवू येता , जेन्ना हांवें मोग केल्लो तो 
एन्कीडू धुळीत अकरूप जाला , आनी हांवूय मरतलों आनी म्हाका धर्तरेत पुरतले ? 
तूं दर्या देगेर रावताय आनी ह्या सगळ्या वस्तूं - गजालींच्या काळजा गोंड्यांत तूं 
पळेताय . तरणे बायले , आतां म्हाका सांग , उबारा - तुतूच्या पुता , उत्नापिश्तींना 
लागी वचपाची वाट गो खंयची ? ते वाटेचे मार्गदर्शन करपाच्यो कितेंय कुरवो 
आसा गो ? दी गो म्हाका , दी गो म्हाका त्यो कुरवो आनी तें मार्गदर्शन . जाता 
जाल्यार , हांव ते खातीर समुद्र लेगीत पार करतलों . जायना जाल्यार हांव अजून 
फुडें वचून अरण्यांतल्यान असोच पिश्या भशेन हेडत भोंवत रावतलों . " 

सोरो - करपी बायलेन ताका उद्देशून म्हळे : “ गिल्गमेशा , समुद्र कोणाच्यान 
पार करूंक जायना . कोणूय जो आदल्या काळा पसून त्या समुद्रावेल्यान आयला , 
ताणें तो केन्नाच पार केलो ना . सुर्या आपल्या वैभवान समुद्र पार करता . पूण 

शामासा भायर कोणूच तो पार करपाक पावला गा ? जागो आनी वाट कठीन 
जावन आसा , आनी मरणांची उदकां - पाणयां जी तांचे मदीं व्हांवतात ती खोल 
खरीची जावन आसात . गिल्गमेशा , हे परिस्थितीत तूं समूद्र कसो पार करतलो ? 
जेन्ना तूं मरणाच्या उदकां - पाणया लागी पावतलो , तेन्ना तूं कितें करतलो ? पूण 
सामको भियेवपाचे कारण ना . आयक गिल्गमेशा . रानांतल्या सकयल्या भागांत 
तुका उर्शनाबी मेळटलो , जो उत्नापिश्तींनाचो तारया जावन आसा . ताचे लागी 
पवित्र वस्तू आसात . त्यो मोलादीक फातराच्यो वस्तू . तो तारवाच्या मुखावेल्यान 
सोरपाचे तोंक घडोवन हाडटा . ताका बरे भशेन पळेवन नियाळून घे . जाता 
जाल्यार , घडये तूं ताच्या वांगडा उदका - पाणया दर्या पार करतलो . पूण जायना 
जाल्यार , तुवे परतो वच्चो पडटलो . " 

जेन्ना गिल्गमेशान हे आयकलें , तेन्ना ताका भिरभिरी मारली . ताणें आपली 
कुराड हातात घेतली आनी पोत्यांतली तर्साद भायर काडली . तो फुडें चल्लो 
आनी जावेलिन जाल्ले भाशेन ताच्या आंगार पडलो . मागीर तो रानांत गेलो 
आनी थंय वचून बसलो . उर्शनाबीन तर्साद चकचकताली ती पळेली आनी 
कुराडीचो आवाज आयकलो . आनी ताणें कपलार हात मारलो , कित्याक आपल्या 
रागाच्या किंवाटयान गिल्गमेशान ताच्या तारवाची राजू - गाडयांची मुस्तायकी तुंटोवन 
उडयल्ली . 

उर्शनाबीन ताका लेखून म्हळे : “ सांग म्हाका , तुजें नांव कितें गा ? हांव 
जाल्यार उर्शनाबी , पयसुल्ल्या उत्नापिश्तींना - गेलो तारया . " 

गिल्गमेशान ताका जाप दिलीः “ गिल्गमेश , हे म्हजे नांव . हांव उरूक 
शारांतल्यान आयला . अनुच्या घराण्यांतल्यान हांव उपजलां . ' 

मागीर उर्शनाबीन ताका वयर - सकल पळेवन घेतलो आनी विचारले , “ तुजे 
पोले - गाल उपाशीं सुकिल्ले - शे कित्याक दिसतात , आनी तुजें तोंड इतलें बाविल्लें 
कित्याक लागता , व्हय ? तुज्या काळजांत कित्याक निर्शणी मातल्या आनी तुजें 
मुखकमळ लांबदीक प्रवास करून आयिल्ल्या मनश्या भशेन कित्याक दिसता , 
व्हय ? तुजें तोंड गरमेन आनी थंडयेन कित्याक भाजलाशें दिसता गा ? आनी तूं 
हांगा वाऱ्याक सोदीत चरवा - मळांवेल्यान हेडत भोंवता तो कित्याक म्हणून गा ? " 

गिल्गमेशान ताका सांगलेः “ म्हजे पोले - गाल कित्याक उपाशी - सुकिल्ले 
दिसचे न्हय आनी म्हजें मुखकमळ बाविल्लें कित्याक लागचे न्हय ? म्हज्या 
काळजांत निशेणी मातल्या आनी म्हजे तोंड लांबदीक प्रवास करून आयिल्ल्या 
मनश्याचे तोंड जावन आसा . हांव थंडयेन तसो गरमेन भाजून आयला . चरवा 
मळांवेल्यान हांव कित्याक म्हणून हिंडत भोंवचो न्हय ? म्हजो जिवा - भावाचो 
इश्ट , म्हजो धाकटो भाव , जाणे सर्गावेल्या बैलाक धरलो आनी मारलो , जाणे 
हुमबाबाक रानांतलो हुमटून काडलो , तो म्हजो इश्ट , जो म्हाका भोव मोगाळ 
आसलो , आनी जाणे म्हज्या वांगडा संकेश्टां पेलून घेतली , तो एन्कीडू , म्हज्या 
भावाचो , जाका हांवें खूब मोग फावो केल्लो , ताचो मरणान बळी घेतलो ... हांव 
ताचे खातीर सात दीस आनी सात राती दुकांनी रडलों , ताचे कुडीचेर किडे 
बुसबुसून येयीसर . म्हज्या भावाक लागून हांव मरणाक भियतां , ह्याच म्हज्या 
भावाक लागून हांव अरण्यांतल्यान हिंडत भोंवत आसां . ताचे मरण म्हज्या 
माथ्यार ज़ड - ज़डाव हाडटा . तें नियाळून म्हज्यान कसो मोन्यांनी रांव येता , व्हय ? 
तो मरून धूळ जालो . हांवूय ओक दीस मरतलों आनी म्हाकाय सासणाक मातयेंत 
पुरतले . म्हाका मरणाची भिरांत आसा . देखून उर्शनाबी , उत्नापिश्तीनाकडेन 
वेतली वाट खंयची ती म्हाका सांगशी , व्हय ? जाता जाल्यार , हांव मरणाचे पाणी 
लेगीत पार करून थंय वेतलों . जायना जाल्यार , अरण्यांतल्यान हांव ताचे फुडें 
पयस पयस हिंडत भोंवत रावतलों . ' 

उर्शनाबीन ताका लेखून सांगलेः “ गिल्गमेशा , तुज्याच हातांनी तुकाच समुद्र 
पार करपाचो तुवेंच आडावन घेतलो . जेन्ना तुर्वे त्या तारवाची राजू - दोरां - मुस्तायकी 
विभाडून मारली , तेन्ना तुवें ताची सुरक्षा वगडावन उडयली ! " 

मागीर ते दोग्य त्या विशयाचेर भोवुच उलयले आनी गिल्गमेशान ताका 
म्हळे : “ तूं म्हजेर इतलो रागार कित्याक , उर्शनाबी ? कित्याक तूंच तर दिसाचो 
तसो रातीचो दर्या पार करताय . सगळ्या रुतुंनी आनी कसलेय परिस्थितीत तूं तो 
पार करताय ! " 

उर्शनाबीन परसून सांगलें : “ गिल्गमेशा , ज्यो वस्तू तुंवें नाकळटां विभाडल्यो , 
त्या वस्तूंचो गूण म्हळ्यार म्हाका ह्या मारेकार पाणयावेल्यान पार करून व्हरपाचो , 

मरणाचे पाणी म्हाका लागचें न्हय म्हणून म्हाका वाटावपाचो . ह्याच कारणांक 
लागून हांवें त्यो वस्तू बो सांबाळून घेतिल्ल्यो . पूण तुं । त्यो वस्तू उद्ध्वस्त 
केल्यो आनी तांचे वांगडा तांकां राखतले ते उर्नु म्हळ्यार व्हडले सोरोपूय ! पूण 
आतां कितें तरी उपाय करचे पडटले . गिल्गमेशा , तूं रानांत वच . तुजे कुराडीन 
तूं दांडे - कोंडे कापून घे ; अकशे वीस ते कोंडे कातरून घे ; ते साठ कयुबिट 
लांबायेचे जांव दी . तांकां दामरान रेवडाय . तांकां लोखणाचे मुदयेंत बसय . आनी 
ते हांगा म्हाका हाडून दी . तांचो फावो तो उपेग करुंया . " 

हे आयकना फुडें गिल्गमेश रोखडो रानांत धांवलो . ताणे थंय वचून अकशें 
वीस कोंडे मारले . ते साठ क्युबिट लांबायेचे कापले , तांकां दामरान लेपडायले , 
तांचेर लोखणाच्यो मुदयो बसयल्यो . आनी ते हाडून ताणे उर्शनाबी लागी दिले . 

मागीर ते दोगूय तारवार बसले , उर्शनाबी आनी गिल्गमेश वांगडाच . आनी 
त्या भयानक समुद्राचेर , खळबळीत ल्हारांचेर , ते तारू सोडले . तीन दीस तें तारूं 
धांवत रावलें , जसो ओका म्हयन्याचो आनी पंद्रा दिसांचो प्रवास जाल्ले भशेन . 
आनी निमाणेकडेन उर्शनाबीन तें तारूं मरणाच्या मारेकार पाणया कडेन ताणून 
हाडले . 

इतल्यान उर्शनाबीन गिल्गमेशाक म्हळे : “ आतां बळान वचत राव तूं फुडें . 
अक दांडो घे आनी तो पाणयाचे खरीक भितर लोट , पुण तुजे हात पाणयाक 
लांव नाका . गिल्गमेश , दुसरो ओक दांडो घे , तिसरो घे , चोवथो घे . मागीर , 
गिल्गमेशा , पांचवो दांडो घे , सवो घे आनी सातवो घे . गिल्गमेशा , आठवोय घे , 
णवो आनी धावो घे . गिल्गमेशा , इकरावो दांडो घे आनी बारावोय घे . " 

अकशेवीस पावटी दांडो उदका - पाणयांत मारले उपरांत गिल्गमेशान निमाणो 
दांडो उपकारायल्लो . मागीर ताणें आपल्या आंगा - पांगाक लायल्ली मुस्तायकी 
काडली , आपले हात वयर काडून तांचो दांडो केलो आनी आपलें पांगुरचे धरून 
तारवाचे शीड केलें . आनी तो तशें तारूं ताणूंक लागलो . 

अशे रीतीन उर्शनाबीन , त्या तारयान , गिल्गमेशाक , उत्नापिश्तीं , जाका 
पयसुल्लो म्हणून वळखतात , ताचे लागी हाडलो . तो दिलमुनांत सुर्या वेतले 
वाटेक रावता , पर्वताचे उदेंत वटेन , म्हणून ताका सांगिल्लें . ताकाच अकल्याक 

मनश्यां मदीं देवांनी सासणाचे जिवीत फावो केल्लें . 

आतां , उत्नापिश्तीं , जंय तो विसव घेतालो , हाणें पयस पळेवन घेतलें , 
आनी ताणे , आपणाकडेनुच येवजून , आपल्या काळजांत म्हळे ; ' हांगासर तें तारूं 
कित्याक येता जायत , राजु - दोरी नांगर मुस्तायकी नासतना ! ते पवित्र मोलादीक 
फातर कित्याक इबाडले जायत ! आनी तें तारूं ताचो तांडेल - कोपित कित्याक 
चलयना तर ? जो मनीस तांतूंत बेरें धरून येता तो तर म्हज्यांतलो निखालुस 
न्हय ! जंय हांव पळेतां थंय ओक मनीस म्हजे नदरेक पडटा , जाची कूड मोनजातींच्या 
चांबडयान पांगुरल्या . उर्शनाबी फाटल्यान , दर्या - धडेवेल्यान चलून येता तो कोण 
जायत गा ? कित्याक तो म्हज्यांतलो मनीस जाल्यार न्हयच न्हय ! " 

असो उत्नापिश्तीनान ताका पळेलो आनी ताका विचारलें : “ तुजें नांव कितें , 
तूं जो मोनजाती चांबडयाची आंगली घालून हांगासर आयला ? तुजे पोले उपाशी 
आशिल्ल्या मनश्या भाशेन सुकल्यात आनी तुजें मुखकमळ बावून गेलां ! खंय गा 
तूं वेता ताकतिकेन धांवत ? कसल्या कारणांक लागून तुवें हो येदो व्हडलो प्रवास 
आंगा - खांदार घेतलाय ? कठीन म्हणून जाणा जावन आसतले वाटेचो दर्या पार 
करून आयलाय ? तुजें हांगा येवपाचे कारण कितें तें सांगशी म्हाका ? " 

गिल्गमेशान अभिमानान जाप दिलीः “ गिल्गमेश , हे म्हजें नांव . हांव उरूक 
शारांतल्यान आयला . हांव अनुल्या घराण्यांतलो . " 

मागीर उत्नापिश्तीनान ताका लेखून म्हळे : “ तुं गिल्गमेश जाल्यार , तुजे 
पोले उपाशी आशिल्ल्या मनश्या भशेन कित्याक इतले सुकल्यात , पडल्यात , 
आनी तुजें मुखकमळ कित्याक बावलां गा ? तुज्या काळजांत निशेणी कित्याक 
मातल्या आनी तुजें मुखकमळ लांबदीक प्रवास करून आयिल्ल्याचे भाशेन कित्याक 
दिसता , व्हय ? गरमेन आनी थंडयेन तुजें तोंड कित्याक कर्मेला भाजला गा ? 
आनी हांगा तूं कित्याक आयला गा , वारें सोदीत अरण्यांतल्यान हेडत भोंवत , 
सांगशी म्हाका , व्हय ? " 

गिल्गमेशान ताका सांगले : “ म्हजे पोले उपाशीं - आशिल्ल्या मनशाचे आनी 
सुकिल्ले कित्याक दिसचे न्हय आनी म्हजें मुखकमळ बाविल्लें अशें ? म्हज्या 
काळजा - अंतस्करणांत निशेणी मातल्या आनी म्हजे मुखकमळ लांबदीक प्रवास 

करून आयिल्ल्या मनश्या भाशेन जावन आसा , हे खरें . ते गरमेन आनी थंडयेन 
भाजला . चरवामळा वेल्यान हांवे कित्याक हिंडत वच्चे न्हय गा ? म्हजो इश्ट , 
म्हजो धाकटो भाव , जाणे सर्गावेल्या पाडया - बैलाक धरलो आनी मारलो , आनी 
हुमबाबाक निखळावन काडलो , म्हजो इश्ट जो म्हाका भोवुच मोगाळ आसलो , 
आनी म्हज्या वांगडा संकेशटां सोसून जियेला , तो एन्कीडू , म्हगेलो अपुर्बायेचो 
भाव , जाचो हांवें खूब मोग केलो , त्याच भावाचो मर्णान घात घेतलो . हांव ताचे 
पासत सात दीस आनी सात राती दळदळीत रडलों , ताचे कुडीचेर किडे बुसबुसून 
येयीसर . म्हज्या भावाक लागून , म्हाका मरणाची भोवुच भिरांत लागल्या . म्हज्या 
भावा पासत हांव ह्या अरण्यांतल्यान असोच हिंडत भोंवतां . ताचे मरण म्हज्या 
माथ्यार ज़ड - ज़डावाचे वजें - शें जाला . म्हज्यान वोग्गी कसो रांव येता , म्हज्यान 
विसव कसो घेव येत , व्हय ? तो धूळ जालो आनी हांवूय तसोच मरतलों आनी 
सासणाच्या सासणाक म्हाका मातयेंत पुरून दवरतले . " 

उत्नापिश्तीनाक लेखून आनीक ओक फावट गिल्गमेशान म्हळे : “ येदो व्हडलो 
प्रवास करून हांव आयला उत्नापिश्ती , जाका पयसुल्लो म्हणून वळखतात , 
तुमकांच मेळचे पासत . हेच खातीर हांव सगळो संवसार - भर भोंव भोंवला . हांवें 
जायत्यो कठीन पर्वतांवळी पार केल्यो . हांवें दर्या - समुद्र पार केले , हेडत भोंवून 
भोंवून म्हाका सामकें पुरो जाला . हांव थकून पडला . म्हज्यान नजो ! म्हजे सांधे 
सणसणटात आनी न्हीद , जी मनश्याक अितली थाकाय आनी गोडी फावो करता , 
ती न्हीद म्हजे संवकळेतली उडून गेली . सिदुरील्या घरा कडेन पांवचे पयलीं म्हजी 
आंगाची म्हेळी भाणशिरी जावन झरून गेल्ली . हांवें वांस्वेलाक आनी येवलांक 
मारली , तशीच शिंवाक आनी पांथेराक , वागाक , मेरवा - हरणांक आनी इबेक्षाक . 
सगळे तरेच्या मनशाक खावपी मोनजाती मास आनी चरवा - मळांवेल्या ल्हान 
प्राण्यांचे लेगित हांवें मास खाल्लें . तांचे सगळ्यांचे मास खांवचे खावन , हांव तांचें 
चांबडें काडून न्हेसलों . अशे रीतीन हांव ते तरणे बायलेच्या दरवंट्या कडेन 
पावलों . ती सोरो तयार करपी बायल ; तिणे आपल्या घराचो दामर - विरोवाचो 
दरवंटो म्हजे आड घालो . पूण , तरीय आसतना , तिचे कडल्यान म्हाका फुडल्या 
म्हज्या प्रवासाची खबर आनी दिशा मेळ्ळी . अशें करून , हांव उर्शनाबी , ह्या तुज्या 


गिल्गमेशा म्हाकथा 


66 


तारया कडेन पावलों . ताच्या वांगडा हांवें मरणाची पाणयां पार केली आनी असो 
हांगा पावलों . " 

“ हे उत्नापिश्ती बापा , तूं देवांचे सभेत भितर सरला गा , जिव्यां आनी 
मेल्ल्यां मनश्यां विशीं हांव तुका विचारूंक सोदतां . हांव सोदतां तें जिवीत म्हाका 
कशे मेळटलें गा ? " 

उत्नापिश्तींनान म्हळे ; “ कायमचें सदांकाळीक म्हणपा सारकें अशें कांयच 
ना . आमी घर बांदतांव गा सासणाक तें उबें उरचे देखून ! आमी ओक करार 
करतांव , तो सदांच , सगळ्या काळाक उरचो म्हणून , व्हय ? आज्ज्या - पणज्याचें 
हेरांस - दायज भावां - भांवां मदीं वांटून घेतात , तें सर्वकाळ दवरपाक , व्हय ? न्हयांचो 
भरतेचो काळ सदांच तगता , व्हय ? द्रागांव - मुसाचे नागडें पोर आपलें पोट सोडटा 
आनी सुर्याक सगळ्या आपल्या वैभावान पळेता , हेच मू ? आदल्या काळा पसून 
केन्नांच सदांकाळ , कायमचे अशें कांयच ना . न्हिदिल्ले आनी मेल्ले , कितले 
अकामेका भशेन दिसतात ते ! ते लेफाडो मारिल्ल्या मरणा भशेन दिसतात ! धनी 
आनी सेवक , हांचे मदीं कितें फरक आसता , दोगांयनी आपले नशीब आनी काळ 
ह्या जिवितांत भोगले उपरांत ? जेन्ना अनुन्नाकी , ते नितीदार , ओकामेका लागी 
येतले , तशीच माम्मेतून , निमोणेची आवय , ओकटांय येवन ती मनशाचे नशीब 
थारायतात . ती जिवीत आनी मरण वांटून दितात , पूण फुडारा मरणाचो दीस ती 
केन्नांच फोडून सांगनांत . ” 

मागीर गिल्गमेशान पयसुल्ल्या उत्नापिश्तीनांक सांगले : “ हांव तुका पळेतां 
आतां , उत्नापिश्तीं , आनी तुजें दिसणे म्हजे परस वेगळें जाल्यार न्हय ; तुज्या 
मुखकमळांत कांयच आथवें अशें दिसना . तूं ओक वीर जाल्ले भशेन , झुजाक 
तयार असो , मेळटलो , असो हांवें अदमास केल्लो . पूण तूं जाल्यार हांगां पडून 
आसा ; तुजे फाटीर आड पडून तूं विसव घेतिल्लो . खऱ्यानींच म्हाका सांग , 
देवांच्या वांगडांत आनी सासणाचे जिवीत घेवपांत तूं कसो पावलो गा ? " 

उत्नापिश्तीं गिल्गमेशाकडेन वळ्ळो आनी ताका गुठान - अशें सांगलेः “ हांव 
तुका अक गूढ उगते करून दाखयतलों ; हांव तुका देवांचो ओक गूठ सांगतलों . " 

" तूं शुरूंपाक शार वळखता न्हय ? येवफ्रेटेस न्हयेच्या कांटार तें सोबीत 
रीतीन बसला . तें शार आतां जाणटें जालें आनी तांतले देव जाणटे - म्हातारे जाले . 
थंय अनु , मळबाचो देव आसलो , तांचो बापूय , आनी ओन्लील झुजारी , तांचो 
बुद्ध - दिवपी निनुरता , तांचो पालवी , आनी खारजांचेर दोळो - दवरपी येणूगी . 
आनी तांचे वांगडा आसलो येआ . त्या दिसांनी संवसार भरभराटीर पाविल्लो . 
लोक वाडटा - चडटालो ; रानवटी बैला पाडया भशेन गर्जतालो . व्हडलो देव ह्या 
बोवाळान जागोवन आयलो . " 

“ अन्लिलान ती करंदाय आयकली आनी ताणें सभेत ओकटवल्ल्या देवांक 
सांगलेः ‘ मनीस - कुळाची करंदाय जाल्यार सोंसपा - भायरी जाल्या ! आनी ह्या भोवाळाक 
लागून तर आमची न्हीद खळटा . ह्या बोवाळांत आमकां कितेंच केल्यार न्हीद पडना . ' 

“ अशें आसून देवांनी कबूल केलें आनी थारायलें की मनीस - कुळाचो नाश 
करून उडोंवचो . अन्लिलान हे जावपा सारकें करतां म्हणून सांगलें . पूण येआन 
आपल्या सोपुताक लागून म्हाका सपनांत येवून हे कळीत केलें . ताची उतरां ताणें 
म्हज्या ल्हव्यांच्या घरा कडेन येवन म्हज्या कानांत फुतफुतलीः ' ल्हव्यां - घरा , 
ल्हव्यां - घरां ! वणटी , हे वणटी , आयक म्हज्या ल्हव्यां - घरा . वणटी नियाळून घे गे ! 
हे शुरूंपाकाच्या मनश्या , उबारा - तुतुच्या पुता , तुजें घर मोडून उडय आनी ओक 
तारूं बांद . तुजें सगळे , तुजी आस्पत - गिरेस्तकाय सोडून दी , जिविता ओड , 

संवसाराच्यो वस्तू नासून लेगीत , आनी तुजें कुटुंब वाटावन घे . तुजें घर मोडून 
उडय , हांव सांगतां , आनी ओक व्हडलें तारूं बांदून घे . तूं बांदतलो त्या तारवाची 
ही आसा लांबाय आनी रूंदाय . ताची रुंदाय आनी लांबाय ओकसारकी आसूं दी . 
ताचे पोंद - नाशिल्ले खोलायेक ताच्या डेकाचे पाश्ट पांगुरतलें . मागीर सगळ्या 
जिव्या प्राण्यांचें बी - बियाणे तुज्या तारवार चडोवन घेवन दवर . ' 

“ जेन्ना हे म्हाका समजलें , तेन्ना हांवें म्हज्या धनयाक म्हळे : ' हे पळे , जें 
तुमी म्हाका फर्मायलां तें हांव करून घेतलों , आनी तुमचें उतर पाळटलों . पूण हांव 
प्रजेक , शाराक आनी व्हडिलांक कशी कितें जाप दितलों ? ' 

“ मागीर येआन आपलें तोंड उगडलें आनी म्हाका , ताच्या सेवकाक , सांगलें : 
तांकां हे सांगाः म्हाका कळून आयलां की ओन्लील म्हजेर रागार जाल्लो आसा ; 
ताच्या देसांत म्हज्यान आतां भोंवचे म्हळ्यार धाडजूं नजो आनी ताच्या शारांत 
म्हज्यान आतां जियेंव नजो . म्हज्या धनया , येआ - लागी बिराडाक वचपाक हांव 
खाडीत वेतलों . पुण तुजेर जाल्यार तो भरभराटीचो पावस घालतलो ' . अप्रूप 
नुस्तें - मासळी आनी रानवटी कुंकडां आनी भरपूर पिकेची भरतीकाय तुका फावो 
जातली . सांजेचो जेन्ना तो वादळा - मोडा - वेल्यान बसून येतलो , तेन्ना तो तुजेच 
खातीर भरपूर गंवांचो घसघशीत शिंवर मारून येतलो . 

“ दीस उदेवपाच्या पयल्या - वयल्या उजवाडान म्हज्या घराण्यांतली सगळी 
मनश्यां म्हजे भोंवतणीं अकठांय आयलीं . भुरग्यांनी बिरोव आनी दादल्यांनी तारूं 
बांदपाक लागतल्यो वस्तू मुस्तायकी हाडली . पांचव्या दिसा हांवें तारवाचो कणो 
बसयलो आनी भोरी चडयल्यो आनी मागीर वांशे , कांबी आनी फळी मारून 
घेतली . पोंदाची धर्तरी अका अकेराची आसली आनी डेकाची दर - ओकली 

कूस 
अकशेवीस क्युबिट्स लांबायेची आसली , आनी दोनूय मेळून चौकणी जातालो . 
सकला सावन हांवें स माळयो बांदल्यो आनी सगळ्यो मेळून सात जाल्यो . हांवें 
त्यो णव विभागांनी वांटल्यो आनी तांचे मदीं आडांबे घाले . गरज थंय हांवें 
खुणट्यो घाल्यो आनी गरज थंय बुराक जनेलां दवरली . आनी मागीर तांतूंत 
खाणा - जेवणाच्यो वस्तू भरून घेतल्यो . मालकारांनी पांटयांनी भरून तेला आयदनां 
हाडली . खोत हांवें बिरोव आनी दामर आनी तेल वोतयलें . ताचे परस चड तेल 

चुनो , कापूस घालून तारूं घटमूठ करपांत आमी खर्चिलें . आनीक ओक फावट 
तारवाच्या तांडेल - कोपितान आपणाल्या भाणांत आनीक माल भरून घेतलो . 
लोकाच्या जेवणा खातीर म्हणून हा दर दिसा बैलांची गोमटी मारली आनी 
तशेच मेंडरे मारले . हांवें तारवाच्या बांदप्यांक कारागिरांक न्हयेच्या उदका भशेन 
पियेवपाक सोरो दिलो , हरवो सोरो आनी तांबडो सोरो , तशेंच तेल आनी धवो 
सोरो . मागीर परबेच्या समारंभ दबाज्याची मौज जाली , जशें नव्या वर्साचे परबेक 
घडटा . म्हजेंच माथें हांवें तेलान माखून घेतले . सातव्या दिसा आमचें तारूं बांदून 


जाल्लें . 


" मागीर तारवाक दर्यांत सोडपाचे काम खूब आडखळी - कठीनायांनी भरिल्लें 
आसलें . खरी कडलें वजन वयर सकल हालोवन घेतलें आनी तारवाचे दोन 
तिसरे वांटे दाँत बूडसर ती कसरत केली . हांवें म्हजे लागी आशिल्लें तें सगळं 
भांगरा - रूप्याचे आनी तशेंच जिव्या प्राण्यांचे आवटें तारवार चडयलें . म्हजो 
घराबो आनी सगळे कुटुंब , म्हजी घरची , सोयरी - धायरी , शेतांतली जनावरां , 
मोनजाती , घरगुती आनी रानवटी , आनी सगळे तरेचे कारागीर वावराडी , हांवें 
तांकां सगळ्यांक बेगीन तारवार धाडले , कित्याक शामासान फर्मायल्लो तो वेळ 
येन्नादर सोंपत येतालो . कित्याक ताणी म्हणिल्लें : ' सांजेचो , जेन्ना वादळा 
मोडाचेर बसून येतलो घोडो नाश करतलो पावस धाडटलो , तेन्ना तूं तारवार चड 
आनी तें धांपून , तांतूंत बसून घे . ' हो वेळ आतां आयिल्लो . सांज पडून 
आयिल्ली . दीस धारेर दडटालो . वादळा - मोडान पावस दिल्लो . हांवें तारवा भायर 
मौसमाचेर नदर भोंवडायली आनी तें भंयांकृत जाल्लें . हे देखून हांवूय तारवार 
चडलों आनी तें हांवें धांपून घेतले . " 

“ आतां सगळे संपूर्ण काम जावन आयिल्लें . दुरूस्त करपाचो वावर आनी 
तारूं धांपून घेवपाचे काम पुराय जावन आयिल्लें . तेन्ना हांवे तारवाचें वेरें पुजूर 
अमुरी , ह्या जाणकार वेरेंकारा लागी दिलें , आनी सगळ्या तारवाचो सांबाळ आनी 
चलोवप ताचेच सुवाधीन करून दिले . ' 

“ दिसाचो पयलो - वयलो उजवाड झळकना फुडे , धारेर ओक काळेंशें कूप 
दिश्टी पडले . तें घडघडूक लागलें जंय आदाद , वादळाचो धनी उडटालो . मुखा 

वेल्यान , दोंगरां आनी मळां वेल्यान , शुल्लात आनी हनीश , वादळाची सुलूस 
दिवपाचे संदेशकार , वाट दाखयताले . मागीर पोंद - नाशिल्ल्याचे खोलायेचे देव 
वयर सरले . नेरगालान सकयल्या उदकांचे बांद काडून घेतले . निनूर नितिदार , 
अनुन्नाकी नांवाचे , आपणाल्यो चुडी घेवन उबे जाले आनी आपल्या जळजळीत 
उज्यान ताणी धर्तरी उजवाडायली . निर्शणीचो विळाप सर्गार चडलो जेन्ना वादळाच्या 
देवान दीस - उजवाड काळखांत उडयलो , जेन्ना ताणें धर्तरी , ओक पेलो जाल्ले 
भशेन , चूर करून मस्तून उडयली . अक सगळो दीस वादळ मोड सगळ्याक 
झडपांवक लागलें , फुडें वेतना सगळे भंयाकृत जावन , झुजाची ल्हारां येतात तशी 
तें ह्या लोकांच्या आंगार पडूक लागले . अेका मनश्याक आपलो भाव पर्सेवक 
मेळनासलो न्हय म्हणून सर्गा वेल्यान दिसनासलो . देवांचेर लेगीत ते बुडटेक 
लागून आकांत आयिल्लो . ते पळ काडून , सगळ्यां परस उंचेल्या सर्गार , अनुच्या 
मळबार , धावून गेल्ले . ते वायटोव्या मनश्यां भाशेन , वणटी कुशीक शिरकून , 
आंग चोरून राविल्ले . 

“ उपरांत इश्तार , सर्गावेले गोड ताळ्याचे राणयेन , बाळंत जातना वळवळटले 
बायले भशेन आडून , म्हळे : ‘ कटा कटा , आदले दीस आतां धूळ जावन गेले , 
कित्याक हांवें वायट फर्मायलें . कित्याक गा हांवें ह्या देवांचे सभेत हे वायट कर्तृप 
फर्मायलें ? लोकांचो नाश करचे खातीर हांवें झुजां फर्मायलीं , पूण तो म्हजो लोक 
न्हय गा , कित्याक हांवें तांकां रचून हाडले न्हय ? आतां , नुस्त्यान काडिल्ले पिले 
कशे ते समुद्रा वेल्यान पेंवून येतात ते पळे ! 

“ सर्गांतले आनी यमकोंडांतले व्हडले देव हे आयकून रडले आनी ताणी 
आपली तोंडां धांपून घेतली . " 

“ स दीस आनी स राती झणझणीत वारें मारूंक लागले . वावटळी , वादळ , 
बुडटी आनी हुंवार आयले . वादळ आनी बुडटी ओकटांय येवन दुस्मानां भशेन 
ओकामेका कडेन झुजूक झगडूंक लागली . जेन्ना सातवो दीस उदेलो , दखिणेकडल्यान 
आयिल्लें वादळ अवचित निवळे . दर्या थंडावलो . बुडटी चडपाची थांबली . हांवें 
भोंवतणेच्या तोंडार , मळबार नदर भोंवडायली . सगळेकडेन शांत मौन पातळिल्लें . 
सगळे मनीसकूळ मातये - भरवण जाल्लें . दर्याच्या पाणयाचे पोट फुगून घरा पाडसां 

भशेन सपाट पडिल्लें . हांवें तारवाची ओक खिळी काडली आनी तांतल्या बुराकांतल्यान 
भायर पळेलें . तसो म्हज्या मुखकमळार लख्ख उजवाड पडलो . मागीर हांवें 
ल्हवान ओडोव घालो . हांव बसलों आनी रडलों . म्हज्या मुखकमळावेल्यान दुकां 
व्हावूक लागली , कित्याक सगळ्यां वाटांनी फकत पाणयाचे तळे जाल्लें म्हाका 
दिश्टी पडटालें . धर्तरी पळेतलों म्हळ्यार हांवें म्हजे भोंवतणी नदर भोंवडायली . 


पूण व्यर्थ ! 


“ पूण मागीर चौदा कोस पयसुल्ल्यान ओक दोंगर - पर्वत नदरेक पडलो . थंय 
वचून ते तारूं धर्तरेक तेंकलें . तो पर्वत निसिराचो आसलो . त्याच पर्वतार तें तारूं 
बसलें , थंयच लागलें आनी थंयचे सुटना जालें . अेक दीस तें तारूं थंयच लागून 
उरलें . आनी दुसऱ्या दिसाय ते निसीराच्या पर्वतार घट्ट बसलें आनी कितेंच 
केल्यार हालचाल करिना जालें . तिसऱ्या आनी चौथ्या दिसा तें त्या पर्वताक दसून 
रावलें आनी कशेंच हालना जालें . पांचव्या दिसा आनी सव्या दिसा तें त्या 
पर्वताचेर चिटकून रावलें . " 

" जेन्ना सातवो दीस उदेलो , तेन्ना हांवें तारवांतले ओके पारविणीक सोडली 
आनी तिका भायर उडून वचपाक दिली . ती उडून गेली , पूण तिका खंयच विसव 
घेवपाची सुवात मेळना जावन ती बाबडी परती तारवार आयली . मागीर हांवे 
ओक सोळोरी सोडली आनी तीवूय उडून गेली . तिका भायर विसव घेवपाचो जागो 
मेळनाशिल्ल्यान तीवूय परती आयली . मागीर हांवें ओका कावळ्याचे बायलेक 
सोडली . तिणे पळेलें की पाणी आतां उणें जाल्लें . ती भोंवतणी भोंवाडे मारीत 
भोवली ; तिणे काव काव केलें , मेळटां तें खालें . पूण ती तारवार परती आयली 
ना . हे पळेवन हांवें सगळ्या च्यारूय दिकांनी वारें येवपाक सगळी जनेलां उगतीं 
केली . आनी मागीर लोकाक आनी मोनजातींक भायर सरपाक तारूं सामकें उगतें 
सोडले . 

“ मागीर , हां देवाक आर्गां दिवपाक म्हणून यज्ञ - याग केलो . आनी दोंगरां 
पर्वता तेंगशेर पिवणाचे अर्पण केलें . थंय उबारिल्ल्या चुलींचेर हांवें सात आनी 
सात हांडे दवरले . हांवें लांकडाची आनी उंशीकांडयांच्यो , सेडार रूखांच्यो आनी 
विदेशी मेहंदी झाडांच्यो राशी मांडल्यो . जेन्ना देवांनी तांचो गोड सुवास आनी 

सुवाद हुंगून घेतलो , तेन्ना तांचे भोंवतणी ते मुसां भशेन अकठांय येवन जमले . 
निमाणेकडेन इश्तारूय आयली . सर्गावेल्या माणकां - मोतयांनी भरिल्लो तिच्या 
गळ्यांतलो हार उखल्लो . तो हार ओक फावट अनून , ह्या देवान तिका भाळोवचे 
पासत म्हणून तयार केल्लो . 

" हांवें मागणें केलें : हांगा हाजिर आशिल्ल्या हे देवांनो , म्हज्या गळ्या 
भोंवतणीं लायल्ल्या निळ्या भशेन हांव ह्या दिसांचो उगडास दवरतलों , जसो हांव 
म्हज्या गळ्या - गोमटे भोंवतणी आशिल्ल्या माणकांचो करता . हे निमाणे दीस हांव 
केन्नांच विसरचों ना . यज्ञा भोंवतणी सगळ्या देवांनी अकठांय जांव दी , भायरावन 
ओन्लील . तो हे वोपणे लागी येवचो ना , कित्याक चिंती - येवजी नासतना ताणेच ही 
बुडटी घडोवन हाडली . ताणेच म्हजे प्रजेचो सत्यानाश केलो ! ' 

“ जेन्ना ओन्लील आयलो , आनी जेन्ना ताणें तें तारूं पळेलें , तेन्ना तो रागान 
भणभणलो आनी देवां कडेन , जे सर्वांतले राशीक - रावपी आसात , तिडकीन 
सणसणलोः ‘ ह्या मरणाक - बळी - पडप्या मनशांतलो कोण तरी पळून गेला , व्हय ? 
कोणूच , ओकलो लेगीत , ह्या नाशांतलो सुटून जिवंत उरूंक जाय नाशिल्लो ! 

“ मागीर खारजां आनी बांयचो देव , निनुरता , हाणें आपलें तोंड उगडलें 
आनी अन्लील , ह्या झुजारी देवाक , सांगलें : ' कोण आसा जायत देवां मदीं जो 
येआ बगर आपली येवजण करता ? फकत येआ सगळ्यो गजाली जाणा ! ' 

“ उपरांत येआन तोंड उगडलें आनी ओन्लील झुजाऱ्या लागीं तो उलयलोः 
' देवां मदलो सगळ्यांत शाणो , वीर अन्लील , तुज्यान हे भावना - शून्य रीतीन ही 
बुडटी कशी धाडूं येताली , व्हय ? ' 


पातक्याच्या माथ्यार ताचें पातक घाल , 
उल्लंघन करतल्याच्या माथ्यार ताचें पाप ताप , 
ताका ख्यास्त लाय जेन्ना तो सुट्टा पारपळ , 
चड ताचेर दबाव घाली नाका , नाल्यार तो सरता ; 
जर अका शिंवान मनीस - कुळाक बुड्डिल्लें , 
ही बुडटी धाडून दिंवचे बदला , 


73 


बुडटेची काणी 


अका रान - कोल्यान तर मनीस - कुळाक बुड्डिल्लें , 
ही बुडटी धाडून दिंवचे बदला , 
भूक पडून संवसाराक पोखरिल्लो जाल्यार , 
पिडा येवन मनीस - कुळाक काबार केल्लें जाल्यार , 
पूण ही बुडटी येवची न्हय गा ... 


" हांवेंच न्हय त्या देवांचो गूठ फोडून दिल्लो ! त्या शाण्या मनश्यान तो 
सपनांतल्यान जाणा जावन घेतिल्लो . आतां तुमी बुद्द घेयात आनी दियात . हाचे 
विशी आमी कितें करुंया , ते तुमीच सांगात . 

“ मागीर ओन्लील तारवाचेर चडून तांतूंत भितर सरलो . ताणें म्हाका हाताक 
धरून घेतलो आनी म्हजे बायलेकूय ताणें सांगातान व्हेली आनी आमकां तारवार 
चडपा सारकी केली . आनी तो आमचे मदेकात रावन , आमकां आपले दोनूय 
कुशींनी दवरून , ताणें आमकां दिबयेर पडूंक लायलीं . ताणे आमच्या कपलाक 
हात लायलो , आमकां आशिर्वाद दिलो आनी म्हळ : ‘ फाटल्या काळार उत्नापिश्तीं 
मरणाक - बळी - पडपी मनीस आसलो . आतां पसून ह्या फुडें तो आनी ताची घरकान्न 
पयशिल्ले न्हयेच्या तोंडाकडेन जियेतली . ' 

“ अशे रीतीन , देवांनी म्हाका उखलून व्हेलो आनी पयस , न्हयेच्या तोंडा 
लागी म्हाका हांगा जियेवपाक ताणींच व्हरून बसयलो . " 

6. परतवणे 


उत्नापिश्ती - हाणे म्हळे : “ तुजे विशीं सांगचें जाल्यार , गिल्गमेशा , तुजे 
खातीर , तूं सोदता तें जिवीत तुका मेळचे पासत , कोण गा देवांक अकठांय 
हाडटलो आनी तांकां फुसलायतलो ? पूण तें तुका जाय जाल्यार , तूं हांगा यो 
आनी ताचो कस लावन घेः स दीस आनी सात राती फकत न्हिदेचेर तूं जैत 
व्हर . " 

पूण गिल्गमेश थंयच बसून आसलो , म्हळ्यार उकडयांच . न्हिदेची धुंवरी 
जशी ती शेळयेच्या आंगावेल्यान बुड्डून काडिल्ले ल्हवे भशेन मोव म्होवाळ हात 
लायता तशी ती ताचे वेल्यान लावन गेली . 

उत्नापिश्तीनान , हे नियाळून , आपले घरकान्नीक म्हळे : “ आतां पळे ताका . 
हो मजबूत घटमूट मनीस , जाका सासणाचे जिवीत जाय . आतां पसून न्हिदेची 
धुंवरी ताचे वेल्यान पांगरून वेता ती पळे . " 

ताचे घरकान्नीन ताका जाप दिलीः “ ह्या मनश्याक हात लावन उठावन घे . 
ताका आपल्या गांव - घरा सवस्तकायेन परतो वचूंक दी . ज्या दारवंटयांतल्यान तो 
आयला त्याच दारवंटयांतल्यान ताका वचूं दी न्हय ! " 

उत्नापिश्तींनान आपले बायलेक म्हळे : “ सगळे मनीस तड्डकी , फटींग , 
हेरांक फटोवपी . तुकाय फटोवपाक तो प्रयत्न करतलो . देखून , उंड्याचे पांव 
भाजून घे . दर - ओका दिसा खातीर अक उंडो व्हर आनी तो ताचे तकले लागी 

दवर . तो न्हिदिल्ल्या दिसांचो आंकडो नोंदून दवरचे खातीर दर - ओका दिसा तो 
उंडो थंय दवरला ताची कित्यानूय खुणा कर . ' 

अशें आसून , तिणे उंड्याचे पांव भाजले , दर - ओका दिसा खातीर ओक उंडो 
धरून आनी ते व्हरून ताचे तकले लागी दवरले . आनी तो न्हिदेक गेला तो दीस 
धरून तिणे वणटीचेर तो न्हिदिल्लो ते दीस खुणावन लायले . आनी असो ओक 
दीस आयलो जेन्ना पयलो उंडो निबर जालो ; दुसऱ्या दिसाचो उंडो चांबडया 
भशेन जालो ; तिसऱ्या दिसाचो ओलसार जालो ; चौथ्या दिसाच्या उंड्याचो गिरोप 
भातो मांडून गेल्लो ; पांचव्या दिसाचो उंडो भेळशेल्लो ; सव्या दिसाचो उंडो ताज्जो 
आसलो आनी सातव्या दिसाचो उंडो अजून इंगळ्यांचेर भाजतालो . 

मागीर उत्नापिश्तींनान न्हिदिल्ल्या गिल्गमेशाक हात लायलो आनी तो सट्ट 
करून उठून आयलो आनी बसलो . 

गिल्गमेशान उत्नापिश्तीनाक , त्या पयसुल्ल्याक , सांगलेः “ हांव सारको 
न्हिढुंकूच नाशिल्लों , जेन्ना तुवें म्हाका हात लायलो आनी उठयलो . " 

हे आयकून , उत्नापिश्तीनान ताका सांगलेः “ हे उंडे मेज आनी तूं कितले 
दीस न्हिदलो तें तुका कळटलें . कित्याक तुजो पयलो उंडो निबर जाला . तुजो 
दुसरो उंडो चांबड्या भशेन जाला ; तुजो तिसरो उंडो भिजलेलो आसा ; चौथ्या 
उंडयांतलो गिरोप भात्यान भरडला , पांचवो भेळशेला . तुजो सवो उंडो ताज्जो 
आसा आनी तुजो सातवो उंडो तर इंगळ्यांचेर भाजतालो जेन्ना हांवें तुका हात 
लायलो आनी न्हिदेंतलो उठयलो . " 

गिल्गमेशान ताका म्हळे : “ हांव कितें करूं , हे उत्नापिश्तीना , हांव खंय गा 
वचूं ? येन्नादर रातचो चोर म्हज्या हाता - पायांक धरून रावला , म्हज्या कुडांत 
मरण बिराडून आसा . म्हजो पाय पडटा थंय म्हाका मरण मेळटा . " 

मागीर उत्नापिश्तीनान उर्शनाबी ह्या तारयाक सांगले : “ तुजें पाड पडूं रे , 
उर्शनाबी . आतां आनी सासणाक ह्या धक्याक तूं सामको द्वेसाचो असो जाला ! 
तुका न्हय गा हे काम ! तुका न्हय गा ह्या दर्याची आलतड - पलतड आनी ती 

हुपून 
व्हरपाचे काम . वच गा आतां , हे तडीच्यान तुका भायरो करतां . पूण ह्या 
मनश्याक , जाच्या सांगातान तूं चलून आयलो , ताका हांगा हाडीत , जाची कूड 

कुशिल्ले घाणीन लेफडायल्या , आनी जाची हाता - पायांची सोबीतकाय रानवटी 
चांबडयान वगडायल्या , ताका धुवपाच्या जाग्यार व्हर . थंय तो आपले लांबदीक 
केंस उंबळून धुवून काडटलो , जसो हीम - बर्फा उदकांत कसो . तो आपली चांबडी 
आंगा - वेलीं भायर मारतलो आनी दर्याचेर तांकां व्हावून वचूंक दितलो . आनी 
तेन्ना ताचे कुडीची सोबीतकाय सगळ्यांक दिश्टी पडटली . ताच्या कपलावेल्यो 
वस्ती बदलून तो दुसर्यो घालतलो . आनी ताचे नागडेपण पांगुरच्याक ताका नवीं 
आंगवस्त्रां दितले . " 

असो उर्शनाबीन गिल्गमेशाक घेतलो आनी ताका धुवपाच्या जाग्यार व्हेलो . 
ताचे लांबदीक केस ताणें हीम - बर्फात धुवून उंबळून काडले आनी नितळ केले . 
ताच्या कपलावेल्यो वस्ती ताणें ताका दुसर्या दिल्यो आनी ताचे नागडेपण 
पांगुरच्याक ताका नवीं - ताल्ल आंगवस्त्रां दिली जी ताचे पिरायेच्यो कांयच कुरवो 
दाखयनाशिल्ली . पूण ती ताका नवीं कशी दिसताली . आपल्या खाशेल्या शारा 
कडेन पावसर , आनी ताचो प्रवास सोंप मेरेन , ती तशीच उरली . 

मागीर गिल्गमेश आनी उर्शनाबी - हाणी तांचे तारूं परतें पाणयांत सोडले 
आनी ते ताचेर चडले आनी थंयच्यान भायर वचपाची ताणी तयारी केली . 

पूण पयसुल्ल्या उत्नापिश्तीनाचे बायलेन ताका सांगलेंः “ गिल्गमेश थकून 
पडला आसतलो . ताका भोवुच पुरो जाला आसतलें . तूं ताका आपल्या देसाक 
हांगाचें कितें तरी उगडासाक म्हणून व्हरपाक कितेंशें दितलो , व्हय ? " 

हे सांगणे उत्नापिश्तीनाक पटलें . तो गिल्गमेशा लागी उलयलो . आनी 
गिल्गमेशान तावज धरून तें तारूं परतें तडीक हाडले . 

उत्नापिश्तीनान ताका अशें सांगलें “ गिल्गमेशा , तूं हांगा आयलो पुरो जावन . 
तुवेंच तुका सामको थकून घेतला . तुज्या देसांत तुका परतें व्हरपा खातीर अंक 
उगडास म्हणून तुका हांवें कितें दिवचें तें सांग . गिल्गमेशा , हांव तुका अक गूठ 
सांगतां . तें देवांचे गूढ जावन आसा में हांव तुका फोडून सांगतां . उदका पोंदा ओक 
झाड जाता ; ताका , गुलाबा भशेन , तोपचेले कांटे आसात . तांचे वेल्यान तुज्या हातांक 
घाय पडटले . पूण तें झाड हुमटून काडपाक तूं यशस्वी जालो जाल्यार तुज्या हातांत 
ओक म्हत्वाची वस्त आसतली जी ओका मनश्याक शेणिल्लें तरणेपण फावो करता . " 

जेन्ना गिल्गमेशान हे आयकलें , तेन्ना ताणें मानसो उगत्यो केल्यो आनी 
तांतल्यान साव्या उदका - पाणी लोटान खोल चरयेंतल्यान व्हरचे पासत सोडून 
दिले . आपल्या पायांक ताणें जड फातर बांदले . ताका लागून तो पाणयाचे खरीक 
गेलो . थंय ताणें तें झाड पळेलें . जरी ताचे कांटे ताका तोपताले , तरीय ताणें तें 
आपल्या हातात घेतले . मागीर ताणें आपल्या पायांक बांदिल्ले ते जड फातर 
कातरून सोडोवन घेतले . तेन्ना दर्यान ताका ओडीत व्हेलो आनी तडीक व्हरून 
पावयलो . 

गिल्गमेशान उर्शनाबी तारयाक सांगलें : “ हांगा यो , आनी हे अजापांचे झाड 
पळेवन घे . ताचे कृपेन मनश्यान आपले सगळे शेणिल्लें बळगें परतें घंव येता , 
हांव तें झाड उरूक , ह्या बळिश्ट घटमूट दुर्गा शाराक व्हरतलों . थंय हांव तें 
जाणटया म्हाताऱ्या मनश्यांक खावपाक दितलों . ताचें नांव आसतलें : जाणटेले 
परते तरणे जाले . आनी निमाणेकडेन हांवूय तें खातलों आनी म्हजें सगळे 
शेणिल्लें तरणेपण म्हाका परतें भोगच्याक मेळटलें . " 

असो गिल्गमेश आपूण आयिल्लो त्याच दरवंटयांतल्यान परतलो . गिल्गमेश 
आनी उर्शनाबी वांगडा गेले . उर्शनाबीक तारयाचे नोकरेंतलो तर काडून उडयल्लो . 
ते आपले धतेरेवेल्यान वीस कोस चल्ले आनी मागीर ताणी आपलो उपास 
मोडलो . तीस कोसां प्रवास केले उपरांत ते राती खातीर अकेकडेन थांबले . 

इतल्यान गिल्गमेशान थंड - शितळ उदकाची ओक बांय पळेली . ती देखना 
फुडें तो थंय गेलो आनी सुखेस्त न्हालो . पूण उदकाचे खोलायेंत ओक सोरोप मादी 
चुंबडी करून आसली . तिका त्या गोड फुलाच्या परमळाची सुलूस लागली . ती 
उदकांतली वयर सरली आनी ते बांयचे धडेर दवरिल्लें फुलांचे झाड तिणे 
धुकलून बांयत उडयलें आनी तें गुटलावन व्हलें . आनी रोखडेंच तिणें आपली 
कात सोडली आनी बांयकडेन आपल्या जाग्यार रोखडी परतली . 

अशें जाल्ल्यान , गिल्गमेशाक भोवुच धक्को आनी दुख भोगलें . तो बांयच्या 
कांठार बसून रडूंक लागलो . ताच्या मुखकमळा वेल्यान दळदळीत दुकां व्हांवताली . 

आनी ताणें उर्शनाबीच्या हाताक धरलो आनी तो उदगारलोः “ ओह उर्शनाबी , 
हेच खातीर गा हांवें म्हज्या हातांनी कश्ट काडले , हे खातिरूच गा हांवें काळजाचें 

रगत पिळून काडलें , व्हय ? म्हजे खातीर म्हणून हांवें कांयच जोडलें ना.म्हाका 
न्हय , पूण धर्तरेचे ते मोनजातीक ताचो भोग मेळ्ळो गा आतां . येन्ना तर उदका 
पाणयाच्या लोटान वीस कोस पोंदाचे खाडींतल्यान ते परतें व्हेलें , जंय तें म्हाका 
सोदून मेळिल्लें . म्हाका ही मोलादीक वस्त मेळिल्ली आनी आतां ती हांवे शेणयली . 
आता हे तारूं हे तडीक आमी सांडून वधूं या गा ! " 

आनी वीस कोस चल्ले उपरांत , ताणी आपलो उपास मोडलो . अदीक तीस 
कोस चलून जाल्ले उपरांत , ते राती खातीर पावल्या थंय ते थांबले . तीन दिसांनी 
ते अेका म्हयन्या आनी पंदरा दिसांची इतली वाट चलून आयिल्ले . तो प्रवास 
सोंपले उपरांत ते उरूक , त्या गडगंज शारांत निमाणेकडेन पावले . 

तेन्ना गिल्गमेशान उर्शनाबी तारया कडेन उलयलेंः “ उर्शनाबी , ह्या म्हज्या 
उरूक शाराच्या दुर्गा - कोटांचेर वयर चड . ताच्या बुन्यादीचो तट पळेवन घे आनी 
ताची विटां - बांदावळ तपासून घे . ती भाजिल्ल्या विटांची न्हय जाल्यार पळे ! आनी 
तिच्या फातरांची खोल बुन्याद त्या सात रुशींनी बसोंवक ना , व्हय ? हे तूं जाणा ? 
त्या शाराचो तिसरो वांटो म्हळ्यार इमारतींनी मांडिल्लें योग्य तशें शार , ओक 
तिसरो वांटो बाग आनी उरिल्लो अंक तिसरो वांटो शेत , जांतूंत इश्तार देवतेचे 
बिराड आसा . हे तीन वांटे वा भाग आनी तिचे बिराड धरून म्हळ्यार , जाणा जा , 
हेच तें उरूक शार ! " 

होवूय वावर गिल्गमेशाचो आसलो . तो राजा , जाका संवसाराचे सगळे देस 
वळखताले . तो शाणो बुदवंत आसलो . ताका गूढ दिसताले आनी सामकें उमजतालें . 
आनी गुठाच्यो गजाली जाल्यार सारक्यो कळटाल्यो . ताणेच आमकां बुडटे 
आदल्या काळाची खबर आनी पुराय काणी हाडून दिली . तो लांबदीक प्रवासाचेर 
गेल्लो . ताका पुरो जाल्लें . तो वावरान थकून झरून गेल्लो . आनी परतो आयले 
उपरांत सगळी काणी ताणेंच ओके फातरीचेर कोत्रावन बरोवन काडिल्ली . 

जें पर्वतावेल्या अन्लील , ह्या देवांच्या बापायन , गिल्गमेशाक फर्मायल्लें , 
तशें निर्मोण घडून आयलें : “ सकयल्या संवसारांत काळोख ताका उजवाड दाखयतलोः 
सगळ्यां वळखीचें मनीसकुळाचें यादस्तीक ताका सर करतलो असले ताचे शिवाय 
आनीक कोणूच फुडल्या कितल्याश्याच पिळग्यां खातीर दवरचो ना . वीर शाणे 
मनीस , उमाशेच्या चंद्रिमा भशेन , तांकांय आपणालें फुगप आनी बावप आसा 
न्हय ! " 

मनीस म्हणटलेः ' ताचे भाशेन कोणे गा राज्य केला , व्हय ? इतल्या बळान 
आनी येदे व्हडले सत्तेन भरिल्लें ? ' जशें काळख्या म्हयन्यांत घडटा , सांवळेचो 
म्हयनो तो , तसो ताचे बगर उजवाड ना . ओह गिल्गमेशा , होच तुज्या सपनाचो 
अर्थ गा ! तुका राजपद दिल्लें , हेच तुजें निर्माण आसलें . हाका लागून , तूं 
काळजांत थावन दुखेस्त जांव नाका . तूं खंत धरी नाका वा चेपण सोंशी नाका . 
देवांनी तुका बांदूंक आनी सोडोवंक , आनी मनीसकुळाचो काळोख आनी उजवाड 
जावपाक सत्ता दिल्ली . प्रजेचेर तुका आनीक सरी - करूं नजो आशिल्लें वरतेपण 
फावो केल्लें . झुजांत जैत , जांतल्यान खंयच्याच मनश्याच्यान पळून वचूंक जायना , 
तशेंच जैत चकमकींत आनी घुरियेत , जांतल्यान हरशी कोणूच सुटचो ना . पूण हे 
सत्तेचो तूं गैर - वापर करी नाका , राजवाड्यांतल्या तुज्या चाकर - मानायांक न्याय 
नीतीन वागय , सुर्याच्या तोंडा मुखार सगळ्यांची न्याय - नीत कर . " 

राजान आपल्याक न्हिदून घेतला ; तो उठचो ना , 
कुळाब्याचो धनी परतो उठचो ना गा ; 
ताणें वायटाचेर जैत व्हेलें ; तो परतो येवचो ना ; 
तो हातान घटमूट बळिश्ट आसलो , 
तरीय तो परतो उठचो ना ; 
तो पर्वतावेल्यान गेलो , तो परतो येवचो ना ; 
जायत्या रंगांचे बाज्जेवेलो तो परतो येवचो ना . 


शारांतलो लोक , ल्हान तसो व्हड , मौनांत पडले नांत . ते आपलें रूधन 
करतात ; सगळे मासा - रगताचे मनीस ते रूधन करतात . नशिबान उलयलें : गरयेत 
सांपडिल्ल्या मेल्ल्या नुस्त्या भशेन तो बाज्जेर सरपटून पडला . कोयड्यांत फास 
घेतिल्ल्या ओका मेरवा - हरणा भशेन तो सामको मोव मंद पडून आसा . मनीस 
घाणो नामतार ताचेर जड - जडावान चेपून पडला . त्या नामताराक ना हात ना 
पाय . तो उदक पियेना आनी मास खायना . 

गिल्गमेशाक , निनसुनीच्या पुताक , ताणी आपली दानां तुकून मेजून दिली . 
ताची मोगाळ घरकान्न , ताचो पूत , ताचें आंगोस्त्र , ताचे वाजंतरी , ताचो विदुशक 
आनी सगळे ताचें घराणे दानां घेवन फुडें आयलें . ताचे चाकर - मानाय , 

ताचे 
सेवक - सेवेकारी , राजवाडयांत बिराड करून आशिल्ले सगळे लोक आयले आनी 
आप - आपली दानां घेवन आयले . ती दानां गिल्गमेशाक , ह्या निनसुनीच्या पुता 
खातीर म्हणून ताणी हाडिल्ली . ती ताणी उरूक शाराच्या काळजा - गोंड्या पासत 
म्हणून दिल्ली आनी सभेमाजार फुडें हाडिल्ली . ताणी तुकून मेजून आप - आपली 
दानां अरेश्कीगाल , मरणाचे राणये खातीर ती भायर काडलीं , आनी सगळ्या 
मेल्ल्यांच्या देवाक दिली . नामतार , त्या नशिबाच्या देवाक , ताणी आपली दानां 
भेटयली . ताणी नेती , दरवंट्याच्या राखण्याक , उंडो खांवक दिलो . तसोच निगगिज्जिदा , 
सोरपांच्या देवाक , जिविताच्या झाडा धनयाक , ताणी उंडो दिलो . दुमुजीकूय , ह्या 
तरण्या राखण्याक , अन्कीक आनी निन्कीक , अॅदुकुग्गाक आमी निंदुकुग्गाक , 
अम्मुलाक आनी निनमुलाक , सगळ्या पुर्वजांच्या देवांक , ओन्लील हांच्या आज्या 

पणज्यांक , तो उंडो खांवच्याक दिलो . शुल्पाय , परबां - मौजांच्या देवाक , परबेची 
मौज फावो केली . हिंडांच्या देवाक , सामुक्वानाक , निन्हूरसाग , ताचे आवयेक , 
आनी रचणेच्या जाग्यार रचणेच्या देवांक , सर्गावेल्या धनयाक , पुरोहितांक आनी 
पुरोहितीणींक , मेल्ल्यांक दितली सगळी दानां तुकून मेजून वांटून दिवन सोडली . 

गिल्गमेश , निनसुनीचो पूत , थडग्यांत पुरून आसा . दानां दिवपाच्या जाग्यार 
ताणें उंड्यांची दानां तुकलीं , मेजली आनी दिवन उडयल्ली . पिवणां वोतोवपाचे 
सुवातेर ताणें सोरो वोतयलो . त्या दिसांनी गिल्गमेश धनी भायर सरलो . निनसुनीचो 
पूत तो , राजा सर करी नजो आशिल्लो . मनश्यां मदीं ताका लागतलो कोणूच 
नासलो , जाणे आपल्या धनया अन्लिलाची बेपर्वा केली ना . हे गिल्गमेशा , 
कुळाबाच्या धनया , उरूक शाराच्या बळवंत राजा , तुजी स्तुती व्हड गा , आनी 
व्हड जावू . 

डॉ . ओलिवीन्यु गोमिश् हांची उजवाडाक आयिल्ली हेर पुस्तकां 


* Dr. Francisco Luis Gomes - जिवीतकथा ( रोमीत ) 
* पुंजायिल्ल्यो पाकळ्यो - कवितां झेलो ( कला अकादमी पुरस्कार ) 
* मेघदूत - कालिदासाचे कोंकणी काव्य रूपांतर 
* सुपुल्लो काणयां पांटुलो - भुरग्यां काणयो 
* मन वोडटा वोडना - कथा घोंस ( कों . भा . मं . पुरस्कार ) 
* शाकुंतल - ( रोमीत ) काणये रूपांतर ( कों . केंद्र पुरस्कार ) 
* भारत आमचो देस - ( भुरग्यांक ) कला अकादमी पुरस्कार 
* प्रेमचंद - भाशांतर - ( साहित्य अकादमी उजवाडावप ) 
* सुस्कारे - कवितां झेलो ( कों . केंद्र पुरस्कार ) 
* डॉ . फ्रां . लु . गोमिश - भुरग्यांक जिवितकथा ( कों . भा . मंडळ पुरस्कार ) 
* मोनजाती घरभाट - George Orwell - च्या ' Animal Farm ' चो अणकार 
* तोडिल्ली पाखां - Kahlil Gibran , The Broken Wings चो अणकार 
☆ Village Goa ( A Study of Goan Social Structure and Changes - S. 

Chand & Co. New Delhi ) ( 1987 , 2nd ed . 1996 ) 
* संदेश - ( भाशांतर - फेर्नाद पेसोअ - 1990 ) 
★ एव आनी मरी ( संपादन - 1992 ) 
* लावां - भुतां - ( इब्सन च्या ' घोस्ट ' नाटकाचो अणकार - साहित्य अकादेमी- 1993 ) 
* आनंदमठ - ( अणकार - साहित्य अकादेमी पुरस्कार- 1993 ) 
* Simple Folk ( Translation of ' Os Simples ' by Guerra Junqueiro -1994 ) 
* जिवीत म्हळ्यार सपन - ( अणकार - काल्देरोन देला वार्का - 1994 ) 
* सोळाव्या शेंकड्या आदलें कोंकणी रामायण ( संपादन -1996 - गोंय विद्यापीठ ) 
★ The Religious Orders in Goa - ( XVI - XVII centuries ) 
* Old Konkani Language and Literature - The Portuguese Role - 2002 
☆ Konkani Manasagangotri ( An anthology of early Konkani literature ) 
* लुझितायण ( लुईज द कामोंयश् च्या ‘ उश् लुझीयदश्'चो अणकार- नागरी आनी रोमी ) 
* Goa - the land and people , ( N.B.T. - 2004 ) 
* उडटो घोडो - ( भुरग्यां खातीर - 2005 ) 
* The Goan Village Communes - ( 2006 ) 
* मूर्तिमंत प्रतिभा - ज्यॉर्ज वॉ . कार्वर - एक देखदिणी जीण ( भुरग्यां खातीर - 2006 ) 


प्रो . डॉ . ओलिवीन्यु गोमिश् ( 1943 ) - IAS ( 1969 ) 
परिक्षेत वेंचून आयिल्ल्यान भारत सरकाराच्या उंचल्या 

कारभारांत अठरा वर्सा वावुरले उपरांत तांणी कोंकणी 
खातीर आपले नोकरेचो त्याग करून , कोंकणीचे पयले प्रोफेसर आनी विभाग 
अध्यक्ष म्हणून ( 1987-2003 ) गोंय विद्यापीठांत काम पळेलें . तशेंच भासां - संकुला 
डीन आनी विद्यापीठा कुलगुरू म्हणून वावुरले . राष्ट्रीक साहित्य अकादेमीच्या 
वावुरपी मंडळाचे पांच वर्सी वांगडी जावन गेल्यात . तांचे विपूल बरोवप- चड करून 
कोंकणी आनी इंग्लेजीतल्यान , साबार प्रकारांनी जालां . देखीक : कथा , कविता , 
समिक्षा , सोद आनी भाशांतरां रुपान- जांतली तीस पुस्तकां उजवाडाक आयल्यांत . 
तांतल्या कांय पुस्तकांक आनी सगळ्या साहित्यीक वावराक लागून गोंय राज्य 
साहित्य पुरस्कार आनी राष्ट्रीक साहित्य अकादेमी अणकार पुरस्कार आनी 
अंतर्राष्ट्रीक वेरोदियान पुरस्कार धरून साबार इनामां फाव जाल्यांत . ते साबार 
भारतीय आनी विदेशी भासो . हाताळटात . तांणी जायत्यो राष्ट्रीक आनी 
अंतर्राष्ट्रीक पांवड्या वेल्यो सोद - फेलोशिपो जोडल्यात आनी राष्ट्रीक पातळीवेल्या 
साबार संस्थांचे ते वांगडी . राष्ट्रीक आनी अंतर्राष्ट्रीक मळार तांणी परिसंवाद आनी 
कार्यसाळांनी पेपर वाचून सक्रीय वांटो घेतला आनी ते पेपर प्रतिश्ठीत नेमाळ्यांनी 


उजवाडायल्यात . 


